

ትንሣኤ በድብቅ አይሆንም

እንደ ክርስቲያን እምነት የትንሣኤ ሐላፊው እራሱ ክርስቶስ ነው። ትንሣኤ የሚሆነው ሥርዓት ባለው መልኩ በገሐድ በተወሰነና በተቀጠረው ቀን በታላቅ ሥነሥርዓት የሚከናወን ነው። በተወሰኑት ሰዎች ጓዳ ወይም በአንድ ቤተክርስቲያን ውስጥ በተሰበሰቡት ጥቂት ሰዎች አካባቢም የሚፈጸም አይደለም። በመሠረቱ ትንሣኤ የሚሆነው ጌታ ኢየሱስ ክርስቶስ ለ2ኛ ጊዜ ተመልሶ በሚመጣበት ጊዜና ከመጣም በኋላ ነው። ትንሣኤ የሚሆነው ሙታንን ለማስነሳትና በሕያውያንም ላይ ለመፍረድ ነው። ጌታ ኢየሱስ የሚመጣው በተወሰኑት ቡድኖች ጓዳ በመገኘት ነው? በተወሰኑ ጉባኤ ላይ ተገኝቶ ብቻ የሚፈጸም ጉዳይ ነው? መጽሐፍ ቅዱስ ስለዚህ ምን ይላል? እስኪ በማቴዎስ 24 ስለጌታ አመጣጥ የሚናገረውን እናንብብ:- «በዚያን ጊዜም የሰው ልጅ ምልክት በሰማይ ይታያል፤ በዚያን ጊዜም የምድር ወገኖች ሁሉ ዋይ ዋይ ይላሉ፤ የሰው ልጅም በኃይልና በብዙ ክብር በሰማይ ደመና ሲመጣ ያዩታል።» ማቴዎስ 24 ክፍል 30

እራሱ ኢየሱስ አወናባጆች እየተነሱ እነሆ ኢየሱስ ተመልሰዋል፤ በእነእገሌ ቤተክርስቲያን ይገኛል፤ እነሆ በቆላ ነው፤ ወይም በደጋ ነው ቢሉአችሁ አትመኑላቸው በማለት አስጠንቅቋል። «በበረሃ ነው ቢሉአችሁ አትወጡ፤ እነሆ በእልፍኝ ነው ቢሉአችሁ አትመኑ፤ መብረቅ ከምሥራቅ ወጥቶ እስከ ምዕራብ እንደሚታይ የሰው ልጅ መምጣት እንዲሁ ይሆናል።» ሲል በማቴዎስ 24 ክፍል 26-28 አስጠንቅቋል።

ትንሣኤ በተወሰነ ጉባኤ ነው፤ ወይም በተወሰነ ልዩ ቦታ ነው ቢሉአችሁ አትመኑ ተብሏል። ትንሣኤ የሚሆነው፤ ጌታ ዳግም በሚመጣበት ጊዜ ነው። ጌታ ደግሞ በታላቅ ግርማ መብረቅ ከምሥራቅ ወጥቶ እስከ ምዕራብ እንደሚታየው ዓይነት ሆኖ በገሐድ ነው፤ የሚመጣው። እንዲሁም ደግሞ ሐዋርያው ጳውሎስ ጌታ እራሱ በትእዛዝ በመላእክትም አስቃ ድምፅ በእግዚአብሔርም መሰከት፤ ከሰማይ ይወርዳል። በክርስቶስ የሞቱትም አስቀድመው ይነሣሉ፤ እያለ በ1ኛ ተሰሎንቄ ምዕራፍ 4 ክፍል 16 ላይ አብራርቷል። ስለዚህ የትንሣኤ ጊዜ ሲደርስ ጌታ ሙታንን በሚያስነሳበት ጊዜ በከፍተኛ እወጃና ገሃድ እንጂ ምስክሮቹ የተጣመመ ትርጉም እየሰጡ በጉታቸውን እንደሚያጃጅሉት ዓይነት አይደለም። ታዲያ በምን ተአምር ነው በይሐዋ ምስክሮች ስብስባ ላይ ብቻ ከዓለም እይታ ተሰውረው የጥንት ታማኝ ሰዎች የሚነሱ? ለመሆኑ ትንሣኤ በሚደረግበት ጊዜ እነአብርሃም ብቻ ናቸው ተደብቀው የሚነሱ? ቢያንስ የአነሳሳቸውንስ ቅደም ተከተል ለምን አላብራሩም? ከዚህ በላይ የተጠቀሱትን የመጽሐፍ ቅዱስ ጥቅሶች በማጣመም ፀጉር እየሰነጠቁ ትርጉም መስጠት ይቻላል። ታዲያ ይህ ከመጽሐፍ ቅዱስ ትምህርት ውጭ ነው። እምነት እምነት ነው፤ ቃል ቃል ነው፤ ጌታ ያስተማረውን ቃል ለሙስና ስንል ማጣመም አይገባም። ትንሣኤ ሙታን ከዓለም እይታ ተሰውሮ በጉባኤያችን ስለሚደረግ እነአብርሃም በቅርቡ ይነሳሉ ብሎ መስበክ ታዲያ ምን ማለት ነው?

ትንሣኤ ሁልጊዜ የሚደረግ አይደለም

ምርጥ ምርጡን ለሕፃናት እንዲሉ ምርጥ ምርጡን ለብቁአን ቅዱሳን እንደሚሆን ከመጽሐፍ ቅዱስ እንማራለን። ለምሳሌ በራዕይ ምዕራፍ 14 ከቁጥር 1-5 ያለውን እንመልከት «አየሁም እነሆም በጉ በፅዮን ተራራ ቆሞ ነበር፤ ከአነርሱም ጋር ስሙና የአባቱ ስም፤ የመንፈስ ቅዱስም ስም በግንባራቸው የተጻፈላቸው መቶ አርባ አራት ሺህ ነበሩ። እንደ ብዙ ውሀ እንደታላቅ ነጉድጓድ ድምፅ ያለ ከሰማይ ድምፅን ሰማሁ፤ ደርዳሪዎችም በገና የሚደረድሩ ያለ ድምፅ ሰማሁ። በዙፋኑም ፊት፤ በአራቱም እንከሶችና በሊቃውንቱ ፊት አዲስ ምስጋና አመሰገን። ከምድርም ከተዋጁት ከመቶ አርባ አራት ሺህ በቀር ያን ቅኔ ሊማር ለማንም አልተቻለውም። ከሴቶች ጋር ያልረከሱ እነዚህ ናቸው ድንግሎች ናቸውና በጉ ወደሚሔድበት የሚከተሉት እነዚህ ናቸው። ለእግዚአብሔርና ለበጉ በኩራት እንዲሆኑ ከሰዎች የተዋጁ እነዚህ ናቸው። በአፋቸውም ውሽት አልተገኘም፤ ነውር የለባቸውም።» ምስክሮቹ በጎቻቸውን ሲያሞኙ እነዚህ ቅዱሳን፤ ከፕሬዝዳንቱ ጀምሮ እስከተወሰነ ቁጥር፤ ምናልባም ከሺህ የማይበልጡ ሰዎችን እየጠቀሱ እኛው ነን ይላሉ። እኛን የሚያመለክት ነው እያሉ ይሰብካሉ። ስለሆነም ወንጌልን ለመስበክ ከክርስቶስ የተሾምን ስለሆንን እኛን የተቀበለ ክርስቶስን ተቀበለ ማለት ነው ይላሉ። ይህ መቼም ትልቅ ቅጥፈት እና ድፍረትም ነው። እነዚህ 144 ሺህ የሚመረጡት በእግዚአብሔር ነው። የሚመረጡበትንም መለኪያና መመዘኛን ዮሐንስ በጽሑፍ አስቀምጧል። ይህንን መመዘኛን እገሌ አሟልቷል ብሎ የሚመርጠው እራሱ ፈጣሪ በመንፈሱ ነው።

መጽሐፍ እራሱ በአፋቸው ውሽት አልተገኘም በጉ ወደሚሔድበት የሚሔዱ ድንግሎች ናቸው ይላል። ደግሞ እንደነዚህ ያሉት ቅዱሳን የሚመረጡት ከአሥራ ሁለቱ ነገደ አሥራኤል ሕዝብ ብቻ እንደሆነ መጽሐፍ ቅዱስ በትክክል አስቀምጧል። ታዲያ በምን ተአምር ነው ለሚስታቸው እንኳን የማይታመኑ እንደ እነራሴልና ተከታዮቹ ያሉት ያንኪዎች የሚመረጡት? ሐዋርያው ጳውሎስ እንደነዚህ ያሉትን ሲያመለክት «ሥልጣን፤ መዳን ወይም ፅድቅ ለመረጠ ወይም ለሮጠ አይደለም ከሚምረው ከእግዚአብሔር ነው እንጂ እያለ ይዘልፋቸዋል። ሮሜ መጽሐፍ ምዕራፍ 9 ቁጥር 15-16፤ ሊየሱስ ክርስቶስ በሥጋ ከአሥራኤል ሕዝብ ተወልዶ ለሰው ዘር ሁሉ ቤዛ ሆኖ፤ ተሰቃይቶ እና ሞቶ ለዓለም ቤዛ ስለሆነ ከስም ሁሉ በላይ ስም፤ ከክብርም ሁሉ በላይ ክብር ተጉናፅፎ፤ የነገሥታት ንጉሥም ሆኖ፤ በአባቱ ቀኝ በሰማይ ተቀምጧል። ይሁን እንጂ መከራንና ችግርን ቃልም ሥጋ ሆኖ አብሮ ከተጋራቸው ከአሥራኤል ወገን ቅዱሳኖችን ለናሙና አብሮ ወደሰማይ ሊወስዳቸው ፈልጓል ማለት ነው። እነዚህም በቁጥር 144 ሺህ ናቸው። ከአሥራኤል ወገን ስለመመረጣቸው ጉዳይ መጽሐፍ በግልጽ እንደነዚህ ሲል ያስረዳል «የታተሙትን ቁጥር ሰማሁ ከአሥራኤል ልጆች ነገድ ሁሉ የታተሙት መቶ አርባ አራት ሺህ ነበሩ። ከይሁዳ ነገድ አሥራ ሁለት ሺህ የታተሙ፤ ከሮቤል አሥራ ሁለት ሺህ የታተሙ፤ ከጋድ ነገድ አሥራ ሁለት ሺህ የታተሙ፤ ከአሴር ነገድ አሥራ ሁለት ሺህ የታተሙ፤ ከጎፍታሌም ነገድ አሥራ ሁለት ሺህ የታተሙ፤ ከምናሴ ነገድ አሥራ ሁለት ሺህ የታተሙ፤ ከስምአን ነገድ አሥራ ሁለት ሺህ

የታተሙ፤ ከሌዊ ነገድ አሥራ ሁለት ሺህ የታተሙ፤ ከሳይኮር ነገድ አሥራ ሁለት ሺህ የታተሙ፤ ከዛብሎን አሥራ ሁለት ሺህ የታተሙ፤ ከዮሴፍ ነገድ አሥራ ሁለት ሺህ የታተሙ፤ ከቢንያም ነገድ አሥራ ሁለት ሺህ የታተሙ።» የሐንስ ራዕይ ምዕራፍ 7 ከቁጥር 4-8 ተመልከቱ። ይህንን ግልፁን ነገር ነው። ልዩ ትርጉም በመስጠት በጉቻቸውን የሚያጃጅሉት። የሐንስ ታትመው ያበቃላቸው መሆኑን እንጂ ገና የሚታተሙ ናቸው አላለም።

ከዚህ በላይ እንዳየነው እግዚአብሔር በሚያውቀው የሰው ልጆች ግን ሊያውቁት በማይችሉት ጥበባዊ አሠራሩ ክሁሉ ሕዝብ አስቀድሞ የሰማያዊ ዙፋኑ ተባባሪዎች የሚያደርጋቸው እነዚህ ከ12ቱ ነገዶች አሥራኤል የተመረጡት 144 ሺዎች ብቻ ናቸው። እነዚህ የዓለም ሕዝብ የሚባረክባቸው የተመረጡ የእብርሃም ዘሮች ናቸው። እንዴት እና መቼስ ለዚህ ደረጃ እንደሚያበቃቸው ማንም የሚያውቅ የለም። የይሖዋ ምስክሮች ግን እኛ እነዚህ 144 ሺዎች ነን። ጌታ እነዚህ 144 ሺዎችንም መቼ ስልጣን ላይ እንደሚያወጣቸው አውቀናል። አስቀድሞ የሞቱ አባላቶቻችን ከመቃብር ተነስተው በ1914 ዓ.ም. ከክርስቶስ ጋር ነግሠዋል። በ1914 ዓ.ም. የመጀመሪያ ትንሣኤ ሆኗል ብሎ በምድር ላይ በገነት ለዘላለም መኖር ትችላለህ በሚል ርዕስ በ1982 ዓ.ም. ባሳተሙት መጽሐፋቸው በገጽ 173 ላይ ጽፈዋል። ነገር ግን ትንሣኤ በ1914 ዓ.ም. ለመሆኑ የእነርሱ የፍልስፍና ቅዥት ካልሆነ በስተቀር ምንም የመጽሐፍ ቅዱስ ማስረጃ አይገኝም። አዋሊዳቸው ነው።

የእናንተስ በምድር ላይ ቀሪ የሆናችሁ የ144 ሺ አባላት መቼ ነው ታዲያ ትንሣኤ የምታገኙ? ለሚለው ጥያቄ ከ1914 ዓ.ም. ጀምሮ የሚሞቱ የእኛ አባላት እንደሞቱ ወዲያውኑ ትንሣኤ አግኝተው ከጌታ ጋር ይሆናሉ ይላሉ። የዘወትር ትንሣኤን እየሰበኩ ነው። በ1914 ዓ.ም. እና እንዲሁም በ1925 ዓ.ም. አንድ ሙሽራ ሙሽራይቱን እንደሚወስድ መጥቶ ይወስደናል እያሉ ሲሰበኩ ከርመው ከከሠሩ በኋላ አሁን ደግሞ ስለ የዘወትር ትንሣኤና በ1914 ዓ.ም. ትንሣኤ ተደርጓል እያሉ ሕዝብን ይሰብካሉ። እንደዚህ እያሉ ህዝብን የሚያታልሉ ሰዎች እንደሚከሰቱ የመጽሐፍ ቅዱስ ትንቢት እንደዚህ ይላል። «እነዚህ ትንሣኤ ከአሁን በፊት ሆኖአል እያሉ ስለእውነት ስተው የአንዳንዶችን እምነት ይገለብጣሉ።» 2ኛ ጢሞቴዎስ ምዕራፍ 2 ቁጥር 18። እንግዲህ እነዚህ የዘመናችን ሄሜኔዎስና ፈሊጦስ ናቸው። እነእብርሃምን ከመቃብር ሊነሱ ከተቀበልን በኋላ ሁሉን አሳይተናቸው ሲያበቃ ወደሰማይ እንነጠቃለን እንደአላሉ ሁሉ፤ አሁን ደግሞ እያንዳንዱ የ144.000 ቀሪ አባል ከዚህ ዓለም በሞት በተሰናበተ ቁጥር ወዲያውኑ ትንሣኤ ያገኘና በ1914 ዓ.ም. በጅምላ ከተነሱት ብዙሐን ጋር ይቀላቀላል እያሉ በመስበክ ላይ ናቸው።

#### እንዲሁም የክርስቶስን ዳግም መምጣትን ክደዋል

ክርስቶስ ዳግም መጥቶ በ1874፣ በ1878፣ በ1907፣ በ1914 ዓ.ም. እንዲሁም በ1925 ዓ.ም. ይወስደናል እያሉ ሲሰበኩ ከከረሙ በኋላ እንደዚህ ያለውን የውሸት ትምህርት ዘዴ ይዞ መንቀሳቀስ ጥቅም የማያስገኝላቸው ስለመሰላቸው የክርስቶስን ዳግም በሥጋ መምጣትን ክደዋል። ሌላ ስለክርስቶስ አመጣጥ

ዘዴን ፈልሰፈዋል። መምጣት ከማለት ይልቅ መገኘት የሚለው የሚያምታታ ቃላቸው በዚህ መልኩ የሠራላቸው ይመስላል። ክርስቶስ መጥቷል፤ መምጣቱን ግን አንተ አታይም፤ ስለዚህ መጥቷል ብለህ ብቻ እመን እያሉ መጽሐፍ ቅዱስ ሲመጣ በግልፅ እየታየ ይመጣል የሚለውን ይክዳሉ። በግልፅ ይመጣል እያሉ ለሙስና ዓላማቸው ብዙ ጊዜ ስለተጠቀሙበት ታክቲክ አርጅቶባቸዋል። እርሱ መጥቷል ለአንተ ግን አይታይም እያሉ መስበኩ ውጤት ያስገኛላቸው ይመስላል።

### መጽሐፍ ቅዱስ ምን ይላል

ዮሐንስ ራዕይ ምዕራፍ 1 ቁጥር 7 እነሆ ከደመና ጋር ይመጣል። ዓይንም ሁሉ የወጉትም ያዩታል፤ የምድርም ወገኖች ሁሉ ስለእርሱ ዋይ፤ ዋይ ይላሉ፤ አዎን አሜን ይለናል።

እራሱ ክርስቶስ ሁለተኛ እመጣለሁ ወደ እኔም እወስዳችኋለሁ ብሏል። ዮሐንስ ወንጌል ምዕራፍ 14 ቁ. 3። ጌታ ወደዚች ምድር መጥቶ ከሕዝብ ጋር እየኖረ፤ አብሮ እየበላ፤ እየጠጣ ለ33 ዓመት ተኩል ኖሯል። አሁን ግን የሚመጣው ደካማ ሰው ሆኖ ሳይሆን ከምድር በላይና ከስማይ በታች የኃይለኞች ኃያል፤ የንጉሦች ንጉሥ ሆኖ በታላቅ ስልጣን ነው። የሚመጣውም ለፍርድ ነው። መቼ ነው? ከእርሱ ከእራሱ በስተቀር ማንም አያውቅም። ግን ትንሣኤ የሚሆነው እርሱ በዚህ መልኩ በታላቅ ግርማ ከመጣ በኋላ ነው። በዮሐንስ ወንጌል ምዕራፍ 14 ቁጥር 19 ላይ «ገና ጥቂት ዘመን አለኝ ከዚህ በኋላ ዓለም አያየኝም።» የሚለው አነጋገር ጌታ እየታየ ለፍርድ አይመጣም ማለት አይደለም። እርግጥ ከቀራጮች እንደ ቀራጭ ከሰካራሞች እራሱ ሠካራም ሳይሆን እና ሳይጠየፋቸው

በማነጋገርና በማስተማር ሁሉን ሕዝብ በማቅረብ አብሮ እየኖረ ለ33 ዓመት ተኩል ባስተማረበት ደረጃ መልኩ ኢየሱስን ዓለም ሁለተኛ አያየውም። ቃል ሁለተኛ ሥጋ ሆኖ በሥጋውያኖች ሐጢአን መካከል ከአንግዲህ አይኖርም። ስለዚህ ዓለም አያየኝም ሲል ከላይ በተገለፀው መልኩ በእርግጥ አያየውም። በሌላው መልኩ ግን እንደሚያዩት እራሱ አስተምሮአል። እርሱ የሚመጣው በከፍተኛ ስልጣን ነው። ክርስቶስ በክብር መጥቶ በዙፋኑ ላይ ተቀምጦ ይታያል የሚለው የማቴዎስ ምዕራፍ 25 ሐሳብ በዚህ መልኩ ቢመጣ ክርስቶስ ተዋረደ፤ ከመላእክት አነሰ አያሰኝም። ለሰው እየታዩ መልአክት ያስተላልፉ የነበሩት መልአክት ከሰዎች በኃይል አንሶ ነበር ብሎ መናገር እውነትን በሐሰት መለወጥ ነው። ክርስቶስ ከመቃብር እንደተነሣ፤ ከመላእክት ሁሉ በላይ ኃይል አግኝቶ መነሣቱን መጽሐፍ ቅዱስ ያስረዳል። ክርስቶስ ለ40 ቀናት በኃይል ከተነሣ በኋላ ለደቀመዛሙርቱ የታየው እንዴት ነው? ፍጹም ደካማ ሥጋ ሆኖ ነው? ታዲያ ፍፁም የደካማ ሰው ስጋ ለብሶ ካልሆነ፤ መጽሐፍ ቅዱስ እየታየ ይመጣል ካለ ለምን አይታመንም? ይህ እየታየ ይመጣል የሚለውን በቅርበት እየቀጠሩ የይሐዋ ምስክሮች ለሙስና ስለተጠቀሙበት እና እነርሱ በወሰኑት ዓመታት ስለአልመጣ አይመጣም ማለት አይደለም። እንዲሁም እነርሱ ከመጀመሪያው እምነት ሳይኖራቸው ተጠቅመውበት ታክቲክ ስለአረጀና የማይሠራ ስለሆነ እየታየ አይመጣም እያሉ ማሳመንን መረጡ። እርግጥ ለፍራንክ ለቀማ ይህ ያዋጣቸዋል።

በመጽሐፍ ቅዱስ መሠረት ትንሣኤ በሚሆንበት ጊዜ ልዩ የበዓሉ ዋዜማ ይሆናል። ይህንኑ ከመጽሐፍ እንደምንረዳው

ምልክት በለማይ ይታያል ይላል። በዚያም እየታየ ጌታ ከእጃቢ መላእክቱ ጋር ይገለጣል። ከዚህ በኋላ ነው ለእርሱ የተመረጡትን ለመለብለብ ወይም ከመቃብር ለማስነሳት መላእክቱን ከምድር ዳር እስከ ምድር ዳር የሚልካቸው። በዚህ መልኩ እምነው የሞቱት አስቀድሞ ትንሣኤ ያገኛሉ። እነዚህ ለእርሱ የተመረጡት የተባሉት ምናልባትም በራዕይ ምዕራፍ 14 ከቁጥር 1-5 እንዲሁም በራዕይ ምዕራፍ 7 ከቁጥር 4-8 አስቀድመን ያነበብነው ቅዱሳን ዓይነት ሊሆኑ ይችላሉ። በተሰሉንቁም ምዕራፍ 4 ከቁጥር 15-16 ሐዋርያው ጳውሎስ በጌታ የሞቱት አስቀድመው ይነሣሉ፤ እኛም ሕያው ሆነን የምንቀረው በኋላ እንቀላቀላቸዋለን ይላል። እኛም ሕያዋን ሆነን የምንቀረው የሚለው ቃል ጌታ በዚህ መልክ በሚመጣበት ወቅት በሕይወት የሚገኙትን ቅዱሳን ሰዎችን ያመለክታል። እውነት ጌታ እየታየ የማይመጣ ከሆነ የመጽሐፍ ቅዱስ ፀሐፊዎች ይህንን አባባል ግልጽ ማድረግ አቅቶአቸው ነው፤ እየታየ ይመጣል ያሉት? እውነት ቢሆን ኖሮ አሁን ምስክሮቹ እንደሚያስረዱት ዓይነት አድርጎ ለመጻፍ ችሎታ ጉድሉአቸው ነው? ጌታ እንደዚህ አድርጎ ያልሆነውንና የማይሆነው ይሆናል እያለ የሚያጽፍ ከሆነ እያታለለን ነው ማለት ነው? ሕዝብን በማታለል ከ100 ዓመታት በላይ በዚህ መልክ ሲነግዱ የኖሩት የይሐዋ ምስክሮች የዎች ታዎር ማሕበር ነው። እነርሱ ናቸው የመጽሐፍ ቅዱስን ጥቅስ እያጣመሙ ሕዝብን የሚበዘብዙ እንጂ ቅዱሳን ጸሐፊዎች አይደሉም። ስለዚህ የጌታ ደግሞ መምጫ ገና ወደፊት ነው።

### ትንሣኤን ከእኛ ችሎታ አንፃር ብቻ ባንመለከት

ከዚህ በላይ እንደተመለከትነው ከሆነ ትንሣኤ የሚከናወነው በገሃድ ነው። ነገር ግን ከመተግበሩ አንፃር ለንመለከት እንዴት ሊሆን ይችላል? እንል ይሆናል። ይህ የሃይማኖት ጉዳይ ነው። በሃይማኖት ትምህርት በቃሉ እንደተባለው ማመን ነው። በሃይማኖት የፍልስፍና ዘዴ እንሞክር ብለን የምናዘረጋግጥ ትምህርት አይደለም። ይህ መለኮታዊ እምነት ነው። ካመነ እንደቃሉ አመነ፤ ካላመነ አላመነም። ፈተናውም ይኸው ነው። ማመን ወይም አለማመን። የሚለበክልንም ሆነ እራሳችን ከመጽሐፍ ቅዱስ የምናነባቸው ነገሮች የእምነት ትምህርት የሆነው አቅርቦትን ነው እንጂ ዝርዝር ተግባራዊ ይዘት አይደለም። አሁን የትምህርት አቅርቦት እግዚአብሔር ሙታንን ከመቃብር ያስነሳቸዋል የሚል ነው። ተነስቶም ከንጉሡ ከጌታ ኢየሱስ ፊት ይቀርባሉ ነው። ታዲያ እኛ ወደ ቴክኒካዊ ተግባር ውስጥ ገብተን ይህ እንዴት ይሆናል? ምን ቦታ ይበቃና ነው፤ ከጌታ ኢየሱስ ፊት የሚለበሰቡ? ከጥንት ዘመን ጀምሮ የሞቱት ኃጢአንም ፃድቃንም ይነሣሉ። መሬትዋም አትበቃም። ምናልባት ትንሣኤ የሚለው ቃል ሌላ ትርጉም እንዳይኖረው እያልን ከራሳችን የችሎታ መጠን ጋር እያስተያየን በጥያቄ ራሳችንን ማመስ የሚኖርብን አይመስለንም። የታመሰ ነገር ስለማይበቅል በዚህ እንቸገር። እንደዚህም ካደረግን የራሳችን ብቻ የሆነ የተሳሳተ መደምደሚያ ላይ እንደርሳለን።

ሌላ ይቅርና ለእኛ ቀላል የማይሆን በቴክኖሎጂ ለተራቀቁት አህጉር ግን እጅጉን ቀልሎአቸው እንመለከታለን። ድሮ አንድ ወር የሚፈጅ የአግር ጉዞ ዛሬ በአንድ ቀን ማለት

የብርሃን ቀን ይጠናቀቃል። የብርሃን ቀን ሲባል 24 ሰዓት አስመፍጀቱን ለመግለፅ ነው። በባሕርም ሆነ በልዩ ልዩ መንገድ ድሮ ከ3 እስከ 6 ወር የሚፈጀው ጉዞ ዛሬ ግን በአንድ ቀን በረራ ይጠናቀቃል። በሣተላይት አማካይነት በየአገሮች ያሉት ሰዎች ከአንድ ጠረጴዛ ከአንድ አዳራሽ የሚነገረውን ነገር በዓይን እያዩ፣ በጆሮ እየሰሙ እየተካፈሉ ነው። በአሉበት አገር ሆኖ ሌሎች ጥያቄውን ሲጠይቁ ሰተጠየቀው ጥያቄ መልስ ሲሰጡ ይታያሉ። በዚህ መልኩ እየተያዩ በአሉበት ሆኖ አንድ ትልቅ የዓለምን ስብሰባ መካፈል ተችሏል። ዛሬ ከወተት ስልባቦት ጥጆችንና በጎችን ሣይንስ ለመፍጠር የቻለበት ዘመን ነው። የሰዎችን ያረጀ የአካል ክፍል ለመተካት መሰዋወጫ የአካል ክፍሎች ሣይንስ ለመሥራት ጥረት የሚያደርግበት ወቅት ነው። ዘመናችን በዓለም አቀፍ ያሉት ምሁሮች እየተያዩ በአንድ ስብሰባ እየተካፈሉ ናቸው ስንል እንዴት ይሆናል የሚለውን ጥያቄ ለቴክኖሎጂ ምሁራን አፈጻጸሙን እየተውን ነው። ዛሬ በሣተላይት ረዳትነት እንደድሮው መረብ በመጣል ሣይዳከም አሳ የተከማቸበት ቦታን በቀላሉ አውቆ በቀጥታ በመረብ የሚተፈስበት የቴክኖሎጂ ደረጃ ላይ ደርሷል። እንደ ጴጥሮስና አንድሪው ጥንታዊያን አሳ አጥማጆች መድከም ቀርቷል። ከ5ሺህ አመት ጀምሮ በሞት ያለቀ ሕዝብ እንዴት ጌታ ፊት ሲሰበሰቡ ይችላሉ የሚለውን ተመሳሳይ ጥያቄ ለመንፈሳዊ መለኮታዊ ሣይንቲስቶች መተው ይሻላል። የእኛ ከ400 እስከ 500 ዕድሜ የማይሞላ ቴክኖሎጂያዊችን እንደዚህ ከሠራ የጌታ ኢየሱስ ቴክኖሎጂ ምንና እንዴትስ እንደሚሠራ መገመት ይቻላል። ብቻ የዚህን የቴክኒኩን ሁኔታ ለእርሱ መተው ይበጃል። ለእኛ

የሙታን ትንሣኤ እንደሚሆን ተገልጿልናል። የአፈጻጸሙ ቴክኒክ የመተግበሩ መላ የእርሱ ፈንታ ነው።

ለምሳሌ በምዕራፍ አንድ በዘፍጥረት መጽሐፍ ከተራ ቁጥር 6-8 የምንመለከተው አንድ የቴክኖሎጂ ጥበብ አለ። ይህች ምድራችን ከዳር እስከ ዳር በውሀ ተሞልታ ነበር። ውሀው የሰማይን ጣራ የሚነካ ስለነበር መሬትዋ ፍጡር አልባ ነበረች። ይህንን ውሀ ለማስወገድ የታዘዘው የእምላክ መንፈሳዊ መሐንዲስ ከመሬት በላይ ነገር ግን ከሰማይ በታች ሌላ የሰማይ ጠፈር ፈጥሮ ግማሹን የምድር ውሀ ከፀሐይ በታች በፈጠረው ጠፈር ላይ እንዲወጣ አደረገው። ይህን ከምድር በላይ ነገር ግን ከፀሐይ በታች ያለውን ከላይ እንደተገለፀው ጠፈር ብሎ ሰየመው። አሁን ግማሽ በግማሽ ውሀው ተቃሎአል። የቀረውንም ውሀ አንድ ጉድጓዳ ሥፍራ አበጅቶ እዚያው ውስጥ እንዲገባ አደረገው። የውሃውንም ማከማቻ ባሕር አለው። አሁን ደረቅ ምድር ሲገለጥ ስለቻለ መሐንዲሱ ደረቁን መሬት ምድር ብሎ ሰየመው። ያን ጊዜ ኖረን ነገሮችን ከእኛ ትንሽዋ ችሎታ ጋር እያነፃፀርን ይህ እንዴት ይሆናል? ፍጹም የማይሆን ነው እያልን ጠባብ ፍልስፍና ብናካሂድ እንሳሳታለን። ያኔ የምድር ውሀ 2/4 ነበር አሁን ግን 3/4 ነው። አሁን ደረቅ ምድር 1/4 ብቻ ነው። የምድራችን ውሀ ግማሽ ወደሰማያዊ ጠፈሩ ወጥቶ እንደነበር አንብበናል። ነገር ግን በትልቁ የዓለሙ መሐንዲስ ፈጣሪና በፍጡሩ መካከል በተፈጠረው ጥል ምክንያት ወደ ሰማይ ወጥቶ የነበረው ውሀ ላልተፈለጉት ፍጡራን ማጥፊያ እንደሞለ ከመጽሐፍ ቅዱስ እንመለከታለን። ስለዚህ ምንንም የእውቀት ምንጭ ሣንዳብሰው እንደው በቃላት ስንጠቃ ትችት አንሳሳት

ማለቱ ነው እንጂ አትመራመሩ ማለቱ አይደለም። አሁንም ፈጣሪ በተመሳሳይ ችሎታ ምንን ቴክኖሎጂ ሊጠቀም እንደሚችል ምን እናውቃለን? መተቸትም የምንችል አይመስለኝም። የእምነት ጉዳይ ነውና፤ አንድ ሰው የማንኛውም ሃይማኖት አባል ሆኖ ግን እውነት ነው ብሎ በቅንነት የሚፈጽም ነገሮች ካሉ ነገር ግን እርሱ የሚፈጽማቸው ነገሮች ከእኛ አመለካከት ጋር ፍፁም የማይገኙም ቢሆን ከእኛ አመለካከት ግምገማ ተነስተን ግለሰቡንም ሆነ ቡድኑን መኮነኑ ይቸግራል። ለምን ቢባል በፍጹም ቅንነት እምኖ ስለሚፈጽም ነው። መኮነን ያለበት እውነት ያልሆነውን ነገር እውነት አለመሆኑን እያወቀ ሌሎችን በስሕተት አሳምኖ ሲያበቃ ከእምነታቸው አንፃር በሚያደርጉት የእንቅስቃሴ ውጤት የግል ተጠቃሚ ሆኖ እራሱን የሚያበላፅግ ከሆነ ነው። ይህ ሙስና ነው። መወገዝም ያለበት ይመስለኛል። ነገር ግን ሙሉ በሙሉ እውነት ነው ብሎ እምነው ስሕተትም ቢሆን በእምነታቸው መሠረት የሚፈጽሙት ድርጊት በጥንቃቄ መገምገም ያለበት ጉዳይ ነው። ለምሳሌ አብርሃም የሚባል የአሥራኤሎች አባት ልጁን ለማረድ ምንም ያህል አልቀረውም ነበር። ሰውን መግደል መጥፎ ድርጊት ነው። በሌላ በኩል ደግሞ ትልቅ እምነት እንደአለው የሚገልጽ ነው። ሆኖም እምነቱ ለነፍስ መጥፋት ምክንያት ሊሆን ተዘጋጅቶ ነበር። በጥንት ጊዜ አንድ ልጁን ወይም የበኩር ልጁን መስዋት ካላደረኩ ሌሎች አይባረኩልኝም እያሉ ልጆቻቸውን በእሳት የሚለው እንደነበሩ ታሪክ ይዘክረናል። እነዚህንና የመሳሰሉ ነገሮችን በሕብረተሰብ መካከል ስንመለከት በደፈናው ከመኮነን ከምን አመለካከት ተነስቶ ነው፤ እንደዚህ መሥራት የቻለው ብለን

መጠየቅ ይገባናል። ሃይማኖቶች ሁሉ ወደ አንድ ትልቅ ተራራ ላይ ወደሚኖረው አባት ለመድረስ እርሱን እያሰቡ በተለያዩ አቅጣጫ ተራራውን በሚወጡት ሰዎች ይመሰላሉ። በቅንነት ተራራ ላይ ለመውጣት የሚታገሉትን መኮነኑ ሳይሆን ማተኮር ያለብን ከተቻለ አቋራጩን አባጣ ጎባጣ፤ እሾክና አሜኬላ የማይበዛበትን መንገድ ማሳየት ይበልጣል። ነገር ግን በዓለም ላይ የሚታየው በአብዛኛው፤ በተለይም እኔ እራሴ በቅርብ የማውቀውና አባላቸው በነበርኩት በይሐዋ ምስክሮች ድርጅት ሰውን መነገጃ ካደረጉት ጥቂት ተንኮለኞች በስተቀር አባላቱ በሙሉ በቅንነት ፈጣሪን እናመልካለን እያሉ የሚለፉ ናቸው። ይህ እንደ እነ ራሴል በተከታታይ የሱን ስልጣን ተረክበው እውነትን እያወቁ በሐሰት ሰውን የሚያሳስቱ ቁንጮዎችን አይጨምርም።

ምዕራፍ 7

የ1975 ዓ.ም. ታሪክ

ማህበሩ የዓለም መጨረሻ በ1925 ዓ.ም. ይሆናል ካለበት ዘመን አንስቶ ለአምሳ ዓመታት ለዓለም መጨረሻ ጥፋት መምጣት ቀን መወለዱን እርግፍ አድርገው አቆሙ። ለምን? ለተባለው ጥያቄ የሚከተሉት ምክንያቶች መልስ ሊሆኑ ይችላሉ።

አንዱ ምክንያት ቀን እየቀጠሩ፣ ዓመተምሕረት እየጠቀሱ ለ8 ጊዜያት ያደረጉት ትንቢቶቻቸው በአለመፈፀማቸው ውሸታምነታቸው በአብዛኛው ሕዝብ ዘንድ ስለታወቀ፣ ተቀባይነት ስለአጡ ነው የሚል ሊሆን በሁለተኛ ደረጃ ይህንን የማታለያ የውሸት ትንቢታቸውን የዚያ ዘመን ትውልድ በደንብ ስለተገነዘበ መዘባባቻ ሆነው ነበር። ለባዚህ ያ ትውልድ ከዚህ ዓለም በሞት እስኪለዩ መቆየቱ አስፈላጊ ስለነበርም ነው። ስለሆነም 50 ዓመታትን በዝምታ ለመቆየት መረጡ። ከዚህ ከ50 ዓመታት ዝምታ በኋላ አመቺ ሁኔታዎች የተፈጠረላቸው ስለመሰላቸው ያው አመላቸው አገርሽቶባቸው እ.ኤ.አ. በ1975 ዓ.ም. የዚህ ዓለም መጨረሻ ይሆናል ብለው አወጁ። ታዲያ በእነዚህ 50 ዓመታት ሙሉ የዓለም ጥፋት ወይም የመጣብህና መጣብሽ ስብከት በጀርአቸው ከአልተንቆረቆረባቸው መቆም የማይችሉ ምዕመናኖቻቸው እንዴት ለመቆየት ቻሉ? አባሎቻቸውን ለማቆየት የቻሉበትን ታክቲክ ቀጥለን እንመልከት፡-

አባሎቻቸውን ለ50 ዓመታት በትዕግሥት እንዲጠባበቁ ለማድረግ ከቻሉት ምክንያቶች አንዱ ኢየሱስ ክርስቶስ በሥጋ ሁለተኛ ወደዚህች ዓለም አይመጣም፣ እርሱ ከ1914 ዓ.ም.

ጀምሮ በመንግሥተሰማያት በጠላቶቹ መካከል መንገሥ ጀምሯል። ይህም በዕብራውያን ምዕራፍ 1 ቁጥር 13 መሠረት የተተነበየ ነው። ስለዚህ እኛ ባላለብነው ዓመት፣ ቀንና ለዓት ጠላቶቹን ተነሥቶ ሊያጠፋ ነው። እነዚህም ጠላቶቹ የዚህ ዓለም መንግሥታትና ሠራዊቶቻቸው፣ ሐሰተኞች የሃይማኖት ድርጅቶች እና በጠቅላላ ከእኛ ውጭ የሆነው ሕዝብ ሁሉ የክርስቶስ ጠላቶች ናቸው። ስለዚህ ክርስቶስ ጠላቶቹን በቅርቡ በዘመናችን የሚያጠፋቸው ስለሆነ፣ በአርማንዶን ጦርነት ዶግ አመድ ከመሆን ትድኑ ዘንድ የእግዚአብሔርን ምድራዊ ድርጅት የሙጥኝ ብላችሁ ኑሩ፤ እያሉ ስለሰበኩ፣ በራዕይ ምዕራፍ 16 ከቁጥር 14-16 በተገለፀው መሠረት ከዛሬ ነገ አርማንዶን ይመጣና ይህችን ዓለም ያጠፋታል፤ እኛም ከዓለም ጋር እንዳንጠፋ ዕለት በዕለት በዕድቅ ሥራ መጠመድ አለብን ብለው እየባኘኑ እንዲኖሩ ስለአደረጋቸው ነው። ስለሆነም በ1975 ዓ.ም. እ.ኤ.አ. ዓለም ትጠፋለች ብለው ያቀረቡት ምክንያቶቻቸውን አንድ በአንድ ቀጥለን እንመለከታለን፡-

መረጃ አንድ

1. ከሙሴ መጽሐፍ ዘፍጥረት ምዕራፍ 1 ቁጥር 31 የተጠቀሰው ጥቅስ አንዱ ነው። ይህ ጥቅስ እንደሚከተለው ይነበባል፡- «እግዚአብሔር ያደረጋቸውን ሁሉ አየ፣ እነሆ እጅግ መልካም ነበረ። ማታም ሆነ፣ ጥዋትም ሆነ ለድስተኛ ቀን።»

2. ሌላ ጥቅስ ይኸንኑ ሐሳብ የሚያጠናክር ከዚሁ ከሙሴ መጽሐፍ ዘፍጥረት ምዕራፍ 2 ከቁጥር 1-2 የተጻፈው ጥቅስ ነው። ይህም ጥቅስ እንደሚከተለው ይነበባል፡- «ሰማይና ምድር ሠራዊታቸውም ሁሉ ተፈፀሙ። እግዚአብሔርም

የሠራውን በሰባተኛው ቀን ፈፀመ፤ በሰባተኛውም ቀን ከሠራው ሥራ ሁሉ አረፈ።»

ከዚህ በላይ በቁጥር 1 እና 2 ሥር የተጠቀሱት የመጽሐፍ ቅዱስ ጥቅሶች በ1975ዓ.ም. እ.ኤ.አ. የዓለም መጨረሻ ይሆናል ላሉት ተጓቢታቸው ማሕበሩ እንደመረጃ ቁጥር አንድ አድርጎ ያቀረበው አሰረጅ ነው። ከላይ የተጠቀሱት ጥቅሶች እግዚአብሔር ለሰው መኖሪያ እንድትሆን ለማይና ምድራችንን በ6 ቀን ፊጥሮ በ7ኛው ቀን ማረፉን ነው የሚገልፁት። እዚህ ላይ ማየት ያለብን እነዚህ 6 ቀኖች በማን ቀን አቆጣጠር መለኪያ የታሰቡ ናቸው? የሚል ጥያቄ ሊነሳ ይችላል። ስለዚህ እነዚህ ቀኖች በማን የቀን ትርጉም እንደሆነ ቀጥለን እንመልከት።

በማንኛውም ተርታ ሕዝብ ዘንድ ቀን የሚባለው ከንጋቱ 12 ሰዓት ጀምሮ እስከምሽቱ 12 ሰዓት ያለው እንደሆነ ይታሰባል። ሌሊት ደግሞ ከምሽቱ 12 ሰዓት እስከ ንጋቱ 12 ሰዓት ያሉት የጨለማ ወቅት እንደሆነም ይታመናል። ይህ አንዱ የቀን አቆጣጠር ቀመር ነው። ሌላኛው የቀን አቆጣጠር የጂኦግራፊ ጥናት ውጤት የሆነ የቀን አቆጣጠር ነው። ይህ የጂኦግራፊ ቀን አቆጣጠር አሥራሁለቱን የብርሃን ወቅትና 12 የጨለማን ወቅት የሚያጠቃልል ነው። መሬታችን በአራስዋ ዛቢያ ላይ አንድ ጊዜ ስትዞር 24 ሰዓቶችን ስለሚፈጅባት ይህ የአንድ ጊዜ መሬት በአራስዋ ዛቢያ ላይ መዞር እንደ አንድ ቀን ተደርጎ እንደተወሰደ እንመለከታለን።

ሌላ 3ኛው የቀን አቆጣጠር የሃይማኖት አባቶች የሚጠቀሙበት የቀን አቆጣጠር ነው። ከሃይማኖት አባቶች አንዱ

ሐዋርያው ጴጥሮስ ስለ ቀን አቆጣጠር ሲያስተምር የሚከተለውን መመሪያ ሰጥቷል። ይህ መመሪያ በ2ኛ ጴጥሮስ 3 ቁጥር 8 ላይ ይገኛል፤ እንዲሁም ይነበባል፡- «በእግዚአብሔር ዘንድ አንድ ቀን ሺህ ዓመት ሺህ ዓመትም እንደ አንድ ቀን እንደሆነ ይህን አንድ ነገር አትርሱ።»

እንዲሁም ከእግዚአብሔር ጋር ፊት ለፊት ይነጋገር እንደነበር ከሚነገርለት አንዱ ሙሴ የተባለው ነቢይ ነው። መዝሙራዊ ነቢዩ ሙሴ ስለቀን ጉዳይ የተናገረውን በመጥቀስ በመዝሙር ምዕራፍ 89 ቁጥር 4 ላይ «በፊትህ ሺህ ዓመት እንደአለፈች እንደ ትናንት ቀን ናት» ማለቱን መስከረዋል። እነዚህ የሃይማኖት አባቶች የሚናገሩት ስለየእግዚአብሔር ቀን ነው። ስለዚህ ለማይና ምድራችንን ለፍጡራን መኖሪያነት ምቹ ሆና እንድታገለግል እግዚአብሔር ሲፈጥራት 6 ቀኖች ፈጅቶበታል የተባሉት 6 ቀኖች የእግዚአብሔር 6 ቀኖች መሆናቸው ግልጽ ነው። ይህንን ነገር ከተፈጥሮ ሣይንስ አንፃርም ከተመለከትን ትክክል ይመስላል። እንዴት? እንዴት እንደሆነ ቀጥለን እንመልከት።

#### የእግዚአብሔር መኖሪያ

እኛ የምንኖረው በመሬት ላይ ነው፤ እግዚአብሔር ደግሞ መኖሪያው በጅምላ አነጋገር ለሚይ ከሚባለው አካባቢ በአንዱ ኘ ላኔት ወይም ሥፍራ ነው። እኛ ከምንኖርባት መሬትና እግዚአብሔር ከሚኖርባት ኘላኔት ወይም ቦታ መካከል ከፍተኛ ርቀት አለ ብለን እንገምታለን። በእነዚህ ሁለቱ ቦታዎች መካከል የሰዓትና የወቅት ልዩነት እንደሚኖር ግልፅ ነው። በምድራችን ላይ እንኳን በሰዓቶች ልዩነት ምክንያት የአንድ አገር ሕዝብ

መሸቶበት ወደ መኝታ ቤቱ ሲሄድ፣ ሌላኛው አገር ያለው ደግሞ ነግቶለት ከመኝታው ተነስቶ ወደ ሥራ ይሄዳል። የሃይማኖት አባቶችም ትምህርት እንዲህ ካለው ከተፈጥሮ እውነታ ጋር የሚስማማ ነው። ስለዚህ የእኛ አንድ ቀን በእግዚአብሔር ዘንድ 1/1000ኛው ነው። የእግዚአብሔር አንድ ቀን በእኛ ዘንድ 1000 ዓመት ነው። እግዚአብሔር መሬትን የፈጠረው በራሱ የቀን አቆጣጠር ስለሆነ 6ቱ ቀኖች በእኛ አቆጣጠር 6ሺህ አመታት ናቸው። የይሖዋ ምስክሮች ግን ይህንን ግልፁን ነገር በቀዶ ጥገና ፍልስፍናቸው እንደሚከተለው ቀመሩ፡-

### የይሖዋ ምስክሮች አቆጣጠር

እግዚአብሔር ሰማይና ምድርን በ6 ቀን ፈጠረ የሚለውን ሺረው እግዚአብሔር ሰማይና ምድርን በ42ሺህ ዓመታት ፈጠረ ብለው ተረጉሙ። እንደ ምስክሮቹ ስሌት አንድዋ የፍጥረት ቀን 7ሺህ ዓመት መሆኑ ነው። ሐዋርያው ጴጥሮስ ግን አንድ የእግዚአብሔር ቀን 1000 ዓመት ነው፤ ይህንን አንድ ነገር አትርሱ ሲል አደራ ጭምር አስተምሮናል። ምስክሮቹ ግን የሌሎችን 6ሺህ ዓመታት በ1000 የእግዚአብሔር ቀን ላይ ደምረው ወደ 7ሺህ ዓመት በማሳደግ፣ አንድ የፍጥረት ቀን 7ሺህ ዓመት ነው ማለታቸውን እንመለከታለን። ይህንን የቆርጦ ቀጥል ትምህርታቸውን እ.ኤ.አ. ግንቦት አንድ ቀን 1968 ዓ.ም. ባወጡት የመጠበቂያ ማማ በገጽ 271 እና ኢን ሣይት አን ኢስክሪፕቸር በተሰኘው ፑልዩም አንድ ገጽ 545 የፍጥረት ቀን በተባለው ንዑስ ርዕስ ሥር የተፃፈውን አንብቡ። ለዚህ አባባል ምክንያታቸው እግዚአብሔር እያንዳንዱን የፍጥረት ቀን ሲጨርስ ጥዋትም ሆነ ማታም ሆነ አንድ ቀን ሁለት ቀን እያለ አስከ ስድስት ከቆጠረ

በኋላ ገኛው የዕረፍቱን ቀን ላይ ሲደርስ ቀንም ሆነ ማታም ሆነ ሰባተኛው ቀን ስለላለ ነው። ስለሆነም አንድዋ ቀን 7ሺህ ዓመት ነው የሚል ትርጉሙን የሣተ የውሸት ፍልስፍና ቀመሩ። ቀጥሎ ከምንመለከተው መረጃ ቁጥር ሁለት አስረጃቸውን ካየን በኋላ ምክንያታቸውን በይበልጥ እንረዳለን።

### መረጃ ሁለት

ይህ ለዓለሙ ጥፋት መምጣት መረጃ ነው ብሎ ማሕበሩ ያቀረበው ሐሳብ የሚከተለው ነው፡- ሁለት የእስኮላሪስቶች ቡድን የሰው ዘር የመጀመሪያ ፍጡር የተፈጠረው ወይም የተከሰተው መቼ ነበር? ከሚል አንፃር የመጽሐፍ ቅዱስን ክሮናሎጂን ማጥናት ጀምረው የተለያዩ የጥናት ውጤትን አግኝተዋል። የእነዚህን የሁለቱን ቡድን ሙሉራን የተለያዩ ውጤት ቀጥለን እንመልከት፡-

1ኛ. አጥኝ ቡድን ጀምስ ኢሪሽ አንጄልካል የተባለው ድርጅት አባላት ተመራማሪዎች ያገኙት ውጤት ነው፡- ይህ አጥኝ የእስኮላሪስት ቡድን የመጀመሪያ የሰው ዘር በዚህች ምድር የተገኘው ወይም የተፈጠረው በ4004 ዓመተ ዓለም ነው የሚል ነው።

2ኛ. አጥኝ ቡድን የደርቪና ኦብርሃም ካልቮስ የተባሉት ሁለት ግለሰቦች ናቸው። እነዚህ ሁለቱ ግለሰቦች ምሁራን ያገኙት ጥናት የመጀመሪያ የሰው ዘር በዚህች ምድር ላይ የተፈጠረው 4026 ዓመተ ዓለም ነው የሚል ውጤት ላይ ደርሰዋል። በእነዚህ የሁለቱ ተመራማሪ ቡድኖች ምርምር ውጤት መካከል የ22 ዓመታት ልዩነት አለ። አሁን ከእነዚህ ሁለቱ የምሁራን ቡድን ጥናት ማሕበሩ ለዓለም መጨረሻ

መቃረብ እንደ አንድ ማሰረጃ የወሰደው የ2ኛውን ቡድን 4026 ዓመተ ዓለምን ነበር። ለምን? ለምን ማሕበሩ 4004 ዓመተ አልመረጠም ? ለምን 4026 ዓመተ ዓለምን መረጠ? ትክክል ሆኖ ስለአገኘው ነው? ለምን እንደሆነ በኋላ እንመለስበታለን።

### የአሠላል ዘዴዎችን ቀጥለን እንመልከት

|                                                                                                      |               |
|------------------------------------------------------------------------------------------------------|---------------|
| 1. በምስክሮቹ እምነት አንድ የፍጥረት ቀን 7ሺህ ስለሆነ 6 የፍጥረት ቀኖች $6 \times 7000 = 42.000$ ይሆናሉ                       | 42.000        |
| 2. አዳም የሚባለው የመጀመሪያ የሰው ዘር በ42ሺህ የፍጥረት ቀን መጨረሻ በ04.026 ላይ ተፈጠረ                                       | 04.026        |
| 3. ከኢየሱስ ክርስቶስ ልደት እስከ 1966 ዓ.ም. ያሉት የዘመናት ብዛት                                                       | 01.966        |
| 4. ከዚህ ዓይነቱ ስሌት አንፃር የሰው ዘር በዚህች ምድር ላይ ተገኝቶ ታሪክ ተጀመሮ ዘመን ከተቆጠረ $04026 + 1966 + 8 = 5992$ ዘመናት ሆነዋል። |               |
| 5. ከ1967 ዓ.ም. እስከ 1975 ዓ.ም. ድረስ ያሉት ቀሪ ዓመታት 8 ነው                                                     | 0008          |
| 6. ከላይ እያየን እንደመጣ ነው እነዚህ ዘመናት በጠቅላላ ሲደመሩ                                                            | <u>48.000</u> |

### የክርስቶስ 1000 ዘመን ግዛት

ቀደም ብለን በዕብራውያን መጽሐፍ ምዕራፍ 1 ቁጥር 13 እንደ አነበብነው ክርስቶስ በጥላቶቹ መካከል በሰማያዊ ዙፋኑ ላይ ሆኖ እየገዛ ነው። እነዚህንም ጥላቶቹን በቅርቡ ይህ ትውልዳችን ሣያልፍ በአርማ ጌዶን ጦርነት ሊያጠፋቸው ነው። እነዚህን ጥላቶቹን ካጠፋ በኋላ ለአንድ ሺህ አመት ይነገሣል። ስለዚህ የክርስቶስ 1 ሺህ ዓመት ግዛት በአርማጌዶን ይኸች ዓለማችን ስትጠፋ የሚጀምረው ወዲያውኑ ነው። ቀደም ብለን እንደአየነው ዓለም ከተፈጠረ ዘመን ከተቆጠረ 48ሺህ በ1975 ዓ.ም. ይፈፀማል። ክርስቶስ ከ1975 ዓ.ም. ጀምሮ ለ1000 ዓመት ይነገሣል፤ የራዕይ መፅሐፍ ምዕራፍ 20 ቁጥር 4 ትንቢት ያኔ ይፈፀማል። ስለዚህ በክርስቶስ 1000 ዘመን ግዛት ውስጥ ሞት፣ መከራ፣ ድህነት፣ ጦርነት አይኖርም። ስለሆነም የዓለማችን በ1975 ዓ.ም. መጥፋት የፈጣሪ ኘሮግራም እንደሆነ ማመን ተገቢ ነው ብለው በጉቻቸውን አሳመኑ።

ስለዓለም ባ1975 ዓ.ም. መጥፋት 3ኛ መረጃቸው ለእሥራኤል ለሕዝብ የተሰጠ የአስተዳደር መመሪያ ነው

በዘለዋውያን ምዕራፍ 25 ከቁጥር 1 እስከ ቁጥር 5 እንዲህ የሚነበብ ጥቅስ አለ፡- «እኔ ወደምስጣችሁ ምድር በገባችሁ ጊዜ ምድሪቱ ለእግዚአብሔር ሰንበት ታድርግ። ስድስት ዓመት እርሻህን ሥራ፣ ስድስት ዓመትም ወይንህን ቁረጥ፣ ፍሬዋንም አግባ። በሰባተኛው ዓመት ግን ለምድሪቱ የእረፍት ሰንበት ነው። ለእግዚአብሔር ሰንበት ይሁን፣ እርሻህን አቸዝራ፣ ወይንህንም አትቁረጥ፣ የምድሪቱ የገባ አትጨድ።

ያልተቆረጠውንም የወይንህን ፍሬ አታከማች። በምድሪቱ የሰንበት እረፍት ይሁን።»

በዚያን ዘመን እንደዛሬ የሕዝብ ብዛት አልነበረም። እንደዛሬ የዓለም አቀፍ ትሥሥር ተፈጥሮ ንግዱ አልተጣጧልም። የትራንስፖርት ግንኙነት አልነበረም። ስለዚህ ጥቂት ሕዝብ በነበረበት ዘመን፤ ከሕዝብ ብዛትና ፍላጊት የተነሣ ደን ባል ተመነጠረበት ዘመን፤ ደን ስለአልተመነጠረ የመሬት አፈር መከላት ባልነበረበት ወቅት አለማዳበሪያ በቂ ምርት ይገኝ ነበር።

ከላይ ከተዘረዘረው አንፃር 6 ዓመት በመደዳው ከታረሰ፤ ከተመረተ፤ ገኛው ዓመት ላይ ባይመረት በቂ ምግብ ስለሚኖር መሬትን ማሳረፉ ተገቢ ነበር። በዛሬ ዓለምም የእርሻ ሣይንስ የሚደረገው መሬትን የመንከባከብ የአሠራር ዘዴ ነው። በዛሬ ዘመንም አንድ ዓመት ወይም ሁለት ዓመት መሬትን ማሳረፍ አስፈላጊነትን የእርሻ ሣይንስ ያሰምሩበታል። ከመሬት ጥበት አንፃር ሣይታረስ ማሳረፍ የሚቻል መሬት ከሌለ ዘመናዊ ሣይንሣችን እያፈራራቁ መዝራትን ይመክራል። ለምሳሌ ሁልጊዜ ስንዴን ማሣ ላይ ስንዴን ብቻ ከመዝራት አንድ ዓመት ገብስ ሌላ ዓመት አተር ወዘተረፈ እያፈራረቁ መዝራትን ሣይንሱ ይመክራል። የመሬት ጥበት ስለአለ፤ ፍላጎቱ ብዙ ስለሆነ፤ አቅርቦቱ እንዳያጥር መሬቱን ሣያሳርፉ በማዳበሪያ ሲገለገሉበት ይታያል። በቂ መሬት ኖሮ መሬትን ማሣረፍ ይመረጣል።

ስለዚህ ከዚህ በላይ ከተመለከትነው አንፃር ለእስራኤል ልጆች የአስተራረስ ዘዴ ወይም ሕግ ነው። ይህንን

የአስተራረስ ዘዴ ሕግና ደንብን የይሖዋ ምስክሮች ለሙስና አገልግሎት ለማዋል ፈልገው ልዩ ትርጉም በመስጠት የዓለም መጨረሻ ትንቢት አመልካች ነው ብለው ተረጉሙ። ይህንን ጥቅስ የፈለጉት 6 ዓመት እረስ በ7 ዓመት ላይ አትረስ የምትለውን ሐረጎች ስለፈለጉት ነው። ምክንያቱ 6 እና 7 ቁጥሮች ለሽብር ስብከታቸው እጅግ ጠቃሚ ስለሆኑ ነው። እስኪ ቀጥለን እንመልከት፡-

በዘለዋውያን 25 ቁጥር 8 ላይ ደግሞ እንደዚህ የሚነበብ የሕዝብ አስተዳደር ደንብ አለ። ይህ ደንብም ከፍልስፍና ቀመራቸው ስለሚሄድ እንደሚከተለው ተጠቅሞበታል። ጥቅሉ እንደዚህ ይነበባል። «ሰባት ጊዜ ሰባት አድርገህ የዓመታትን ሰንበት ቁጠር፤ የሰባት ዘመናትም ሰንበት ዘመን አርባ ዘጠኝ ትቆጥራለህ።»

ይህ ደግሞ ሌላ ጠቃሚ የሆነ የአስተዳደር ሥርዓት ነው። በየሰባት ዓመት አንድ ጊዜ መሬትን ታሣርፋላችሁ፤ ስድስት ጊዜ መሬትዋን ካሣረፍክ በኋላ በገኛው የዕረፍት ወቅት ላይ ዝግጅት ታደርጋለህ ይለናል። ከዚህ በላይ የተነበበው ጥቅስ። ይህ ማለት ሰባት ጊዜ ሰባት 49 ዓመት ነው። ስለዚህ በየ49ኛው ዓመት ላይ ከፍተኛ የበዓል ዝግጅት ይደረግ ነበር።

በዘለዋውያን ምዕራፍ 25 ቁጥር 9 ላይ እንደዚህ ይላል፡- «ከዚያም በኋላ /49ኛው ዓመት ከባተ በኋላ/ በገኛው ወር በአሥረኛው ቀን በቀንዲ መለከት ታውጃለህ፤ በማስተሰሪያ ቀን በምድራችሁ ሁሉ በቀንዲ መለከት ታውጃላችሁ።» ምን ብሎ ነው የሚያውጁት? ዓምሣ ዓመት ሊሞላ አምስት ወራት ሲቀር

ማለት 49 ዓመት ከሞላ በኋላ በፖርቱጋል ወር ላይ የማስተሰሪያ ወይም የነፃነት አዋጅ ይታወቃል። ምን ተብሎ ይታወቃል?

በአሥራኤል ሕዝብ መካከል በባርነት የተገዛ የሚከፍለው አጥቶ በዕዳ የተያዘ፣ በልዩ ልዩ ምክንያት በደል የተገዛ ሁሉ በ50ኛው የኢ.ዮ.ቤ.ል.ዩ ዓመት በዓል ምክንያት ነፃ ይወጣል። ከአምስት ወራት በፊት የሚታወጀውም ወደ አደገበት ወይም ወደተወለደበት አካባቢ ሄዶ በነፃነት የ50ኛውን ዓመት በዓል ለማክበር አመቺ ሁኔታ ለመፍጠር ነው። ከዚህ በላይ

በተገለፀው የአስተዳደር ደንብ ምስክሮቹ በፍልስፍናቸው በ1975 ዓ.ም. ዓለም ጠፍቶ የእኛ ከበሽታና ሞት ነፃ መውጣትን ያመለክታል ብሎ ተጠቀሙበት። እንዲህም ብለው መግለጫ አወጡ፡-

#### መግለጫ

48ኛው ሺህ የፍጥረት ዘመን የሚያልቀው በ1975 ዓ.ም. እ.ኤ.አ. ነው። በ49ኛው ዓመት ውስጥ እሥራኤሎች ነፃ ወጥተው የ50ኛ ኢ.ዮ.ቤ.ል.ዩ በዓላቸውን እንደሚያከብሩ ዓይነት እኛም 48ኛ ሺህ ዓመት ሲያልቅ በ1975 ዓ.ም. ነፃ ወጥተን እናከብራለን። ስለዚህ ከ8 ዓመት በኋላ በ1975 ዓ.ም. ላይ ለንደርስ አርማንዶን መጥቶ ይህችን ክፉ ዓለም አጥፍቶ ከሞት፣ ከድህነትና ከራብ ነፃ ያወጣል ብለው ጀሌዎቻቸውን አታለሉ። ከዚህ ዓይነቱ ስብከት በኋላ 50ኛ ዓመት ውስጥ የሚሆነውን መርሐ ግብር እንደሚከተለው አወጡ፡-

#### ከ1975 ዓ.ም. በኋላ የሚጀመረው መርሐ ግብር

1ኛ. በ1975 ዓ.ም. ክርስቶስ ግዛቱን እንደሚጀምረው በራዕይ ምዕራፍ 14 ቁጥር 16 ላይ የተጠቀሰው ጦርነት ቀደም

ብሎ ወይም ልክ በ1975 ዓ.ም. በጥቅምት ወር አካባቢ ሊጀምር እንደሚችል

2ኛ. ከጦርነት በኋላ ዓለሙን ሁሉ የሚያስተው ሰይጣን ዲያቢሎስ በራዕይ 20 ቁጥር 1-2 መሠረት እንደሚታሠር

3ኛ. ሞት፣ በሽታ፣ ራብ፣ እርዛት፣ ሥራ ማጣት ጠፍተው የተሐደሱ ፕሮግራም ከምድር ዳር እስከምድር ዳር እንደሚዘረጋ

4ኛ. ከሁሉ ከሁሉ ከአዳም በወረሰው ሞት ምክንያት የሞቱት ፃድቃን ሁሉ ከመቀብር እንደሚነሱ፣ ይህ ሁሉ የሚፈፀመው በ1975 ዓ.ም. በሚጀምረው በኢ.ዮ.ቤ.ል.ዩ 1000 ዘመን ግዛት ውስጥ እንደሚሆን፣

5ኛ. ከታደሱ በኋላ ሽው ዓመት ሲያልቅ ሰይጣን ከእሥራቱ እንደሚፈታ

6ኛ. ሰይጣኑ ከተፈታ በኋላ የተሐደሱ ፕሮግራም ተጠቃሚዎችን እንደሚፈትን

7ኛ. ፈተናውን ያላለፉት በራዕይ ምዕራፍ 20 ቁጥር 15 መሠረት እንደሚጠፋና ቀሪው የልቦቤ የበግ ክፍል በዚህች ምድር ላይ ለዘላለም እንደሚኖር የሚገልጽ፣ ውሽትና ቅጥፈት የተሞላበት ፍልስፍናቸውን ዘረዘሩ። ከዚህ ቀጥሎ ደግሞ በመጨረሻው ቁጥር 4 ስለዓለም ጥፋት ያቀረቡትን ማስረጃቸውን እንይ፡-

#### ስለዓለም ጥፋት ከአዲስ ኪዳን የሚጠቅሱት መረጃ 4

ዓለም በ1975 ዓ.ም. ይጠፋል ለሚሉት ስብከታቸው እንደ ማስረጃ የሚያቀርቡት ሌላ መረጃቸው በወንጌል ውስጥ ያሉት

ጥቅሶች ናቸው። እነዚህን ጥቅሶች ቀጥለን አንድ በአንድ እንመለከታለን፡-

1ኛ. ጥቅስ በሉቃስ ወንጌል ምዕራፍ 21 ከቁጥር 5-6 ያለው ሲሆን፤ እንደሚከተለው ይነበባል «አንድ አንዶቹም ስለመቅደስ በመልካም ድንጋይና በተሰጠው ሽልማት እንደ አጌጠ ሲነጋገሩ ሰማና ይህማ የሚታዩት ሁሉ ድንጋይ በድንጋይ ላይ ሳይፈርስ በዚህ የማይቀርበት ዘመን ይመጣል አለ።» ይህ ታሪክ የተፈፀመው በቤተመቅደሱ ቅጥር ግቢ ውስጥ ነው።

2ኛ. ጥቅስ ደግሞ በማቴዎስ ወንጌል ምዕራፍ 24 ከቁጥር 1-3 ያለው ነው። ይህም እንደሚከተለው ይነበባል፡- «ኢየሱስ ከመቅደስ ወጥቶ ሔደ፤ ደቀመዛሙርቱም የመቅደሱን ግንቦች ሊያሳዩት ቀረቡ። እርሱ ግን መልሶ፡- ይህን ሁሉ ታያላችሁን? እውነት እላችኋለሁ፤ ድንጋይ በድንጋይ ላይ ሳይፈርስ በዚህ ላይቀርም አላቸው።» ማህበሩ ሰዓሰም መጨረሻ መምጣት ስብከታቸው እንደ እውነተኛ ማስረጃ አድርገው ከሚያቀርቡት ነገሮች እነዚህ ሁለት ጥቅሶች በዋናነት ይገኛሉ።

እነዚህን መረጃዎቻቸውን ስንመለከት አንድ እርስበርሳቸው የሚቃረኑ ናቸው። ሰዎች በእግዚአብሔር መንፈስ ተመርቶ ጸፉ ከተባለ ያ የመራቸው መንፈስ አንድ ዓይነት አለመሆኑን እንመለከታለን፤ ሉቃስን ያስፃፈው መንፈስ በቤተመቅደስ ቅጥር ግቢ ውስጥ ቆመው የነበሩት ሰዎች የቤተመቅደሱን ሥራ ሲያደንቁ ኢየሱስ ሰምቶ የምታደንቁት ቤተ መቅደስ ድንጋይ በድንጋይ ላይ ሣይቀር ይፈርሳል እንዳላቸው ነው የምንመለከት።

ሌለኛው መንፈስ ደግሞ ማቴዎስን ያጻፈው መንፈስ ነው። ይህኛው መንፈስ ደግሞ ኢየሱስ ከቤተመቅደስ ወጥቶ መሔድ እንደጀመረ ወይም እንደሄደ ይገልጻል። ወጥቶ በመሔድ ላይ እያለ የገዛ ደቀመዛሙርቱ የመቅደሱን ግንቦች ሊያሳዩት ቀረቡ። በሌላ አባባል ከቤተመቅደሱ ወጥቶ ስለሔደ ተመልሶ የቤተመቅደስ ውበቱን እንዲመለከት የገዛ ደቀመዛሙርቱ እንደጠየቁት እንመለከታለን። ከመሔዱ በፊት አያላዩትም ነበር?

በዚህን ጊዜ ዞር ብሎ ይህን ሁሉ ታያላችሁን? እውነት እላችኋለሁ ድንጋይ በድንጋይ ላይ ሳይቀር ይፈርሳል እንደላቸው ነው። ከእነዚህ ሁለት የታሪክ ዘጋቢዎች ከሁለቱ አንደኛው ዋሽተዋል ወይም ያስጻፈውም መንፈስ አንዱ የሌለው ተቃራኒ ሆኗል። ስለዚህ ከመነሻው አንድ የጉደለ ነገር እንዳለላ ግልፅ ነው።

ሉቃስ ምዕራፍ 21 ቁጥር 7 ኢየሱስ ግንቡን ላደነቁት ሰዎች ቤተመቅደሱ እንደሚፈርስ ሲናገር እዚያ ቤተመቅደስ ውስጥ ደቀመዛሙርቱ አብረውት ስለነበሩ እዚያ በዚያው «መምህር ሆይ እንግዲህ ይህ መቼ ይሆናል? ይህስ ይሆን ዘንድ እንዳለው ምልክቱስ ምንድን ነው?» ብለው እንደጠየቁት ተገልጿልናል።

ማቴዎስ ምዕራፍ 24 ቁጥር 3 ደግሞ እርሱ ከቤተመቅደስ ወጥቶ ከሔደ ፪ኋላ ደብረዘይት በተለኘው ቦታ ተቀምጦ ሣለ «ንገረን ይህ መቼ ይሆናል? የመምጣትህና የዓለም መጨረሻ ምልክቱስ ምንድን ነው? እንደ አሉት» ተጽፏል። ከሁለቱ አንዱ ትክክል አይደለም።

ሱቃስ ከሁሉ የተሻለ የትምህርት ችሎታ እንደሌለው ይነገራል። እንዲሁም የዘመኑን የባሕል መድኃኒት በሰሚያውቅ ሐኪም ተብሎም ይጠራ ነበር። ማቴዎስ ግን ትምህርቱ እጅግ ዝቅተኛ ነበር። ይህንን ችሎታቸውን ከአቀራረባቸው መረዳት ይቻላል። ለምሳሌ በሉቃስ 21 ቁጥር 7 ላይ ይህ ቤተመቅደስ ይጠፋል እያልክ ነው፤ መቼ ነው የሚጠፋው? የመጥፋቱስ መቃረብ ምልክቱ ምንድን ነው? የሚሉትን ጥያቄዎች ነበር ለኢየሱስ ያቀረበው።

ማቴዎስ ግን «ንገረን ይህ መቼ ይሆናል? የመምጣትህና የዓለም መጨረሻ ምልክቱስ ምንድን ነው?» የሚሉትን ጥያቄዎች ነው የሚያቀርበው። ማቴ.24 ቁ. 3 ተመልከቱ። ኢየሱስ ስለዓለም መጨረሻ መናገሩን የሚገልፅ የለም? ኢየሱስ ይህ ቤተመቅደስ ይፈርሳል ነበር ያላቸው። በዓለም መጨረሻና በቤተመቅደሱ መፍረስ መካከል ልዩነት አለ። ሱቃስ ስለ የዓለም መጨረሻ ጥያቄ አላነሳም፤ ስለዚህ አሁንም የአቀራረብ ልዩነት አለ፤ በትምህርት ገፍተው ባልተማሩት በተለይም ለማቴዎስ የቤተመቅደስ መጥፋትን እንደ የሞላው ዓለም መጥፋት የሚቆጠር ነው እንዴት?

#### ስለዓለም መጨረሻ

ኢየሱስ ስለዓለም መጨረሻ አንስቶ አልተናገረም ብለናል። ሱቃስም እንዲሁ ስለዓለም መጨረሻ አላነሳም። ማቴዎስ ግን ስለዓለም መጨረሻ አንስቷል። ዓለም የሚለው ቃል እንደየተጠቃሚው ለዎች ሲጠቀሙበት እናያለን። «ዓለምሽ ዛሬ ነው ዛሬ» እንዲሉ ዓይነት ማለት ነው። አንድ ሰው እንዴት ነው? ሲሉት ጥሩ ነው። ዓለም ነው ይላል። የዘመናችን

ወጣቶችም እንዴት ይዞሃል? ሲባሉ ቆንጆ ነው። አሸዌይና ነው ይላሉ። ስለዚህ የግለሰብ ዓለም፣ የአንድ ሕዝብ ወይም ሥርዓት ማሕበር ዓለም፣ በጠቅላላው ደግሞ የድፍን ዓለም፣ ዓለም አለ። ስለዚህ በአንድ አንድ ነጥቦች ከማቴዎስ ወንጌላዊ ጋር ላለመስማማት ተስማምተን፤ በዚህ ዓለም በሚለው ቃሉ ለመስማማት እንሞክር።

ኢየሱስ የአይሁድ ቤተመቅደስ ድንጋይ በድንጋይ ላይ ሣይቀር ይፈርሳል አላቸው እንጂ የዓለም መጨረሻ ይሆናል እንዳለላላ ተመልክተናል። ይሁን እንጂ የአይሁድ ቤተመቅደስ ፈረሰ ማለት የአይሁድ ሕዝብ ወይም ማህበረሰብ ነፃነት፣ ደስታ፣ ባሕል እምነት ጠፋ ማለት ነው። የአንድ ሕዝብ የባሕል እሴት መጥፋት ደስታው ወይም ዓለሙ ጠፋ፣ ነፃነት አጣ ማለት ነው።

በአይሁድ ሕዝብ ዘንድ የቤተመቅደሳቸው ታሪክ የሕዝባቸው ነፃነት ማጣት፣ ለባርነት መሸጥ፣ መበተን፣ መሆኑን በ607 ዓመተ ዓለም ቤተመቅደሳቸው በፈረሰ ጊዜ በቂ ትምህርት ያገኙ ይመስላል። ማቴዎስ ደግሞ ይህንን ታሪካቸውን በደንብ ያውቃል። ስለዚህ የአይሁድ ቤተመቅደስ መፍረስን ማቴዎስ የተገነዘበው የአይሁድ ሕዝብ ሥርዓተ ማሕበር ዓለም መጨረሻ መሆኑን ስለአመነ ይንግጦ የዚህ ሥርዓተ ማሕበር ወይም የዚህ የአይሁድ ሕዝብ መጨረሻ አድርጎ እንደወሰደ አድርገን እንመለከታለን። እንዲሁም ከሆነ የድፍን ዓለም መጨረሻ አለመሆኑን መገንዘቡ ቀላል ነው። ይህ የዓለም መጨረሻ የሚለው ቃል በአንድ አንድ የመጽሐፍ ቅዱስ ትርጓሜዎች ሥራ ላይ ዋለ እንጂ በብዙ የመጽሐፍ

ትርጓሜዎች የሥነሥርዓቱ መጨረሻ ምንድን ነው? ነው የተባለው። ስለዚህ የዓለም መጨረሻ የሚለው ቃል በዘመኑ የነበረ የአይሁድ ሥርዓተ ማሕበር መጨረሻ ማለት እንደሆነ ግልፅ ነው። እራሳቸው የይሁዳ ምስክሮች በተረጉሙት የአዲሱ ዓለም ትርጉም በተለኘው መጽሐፍ ቅዱስ የአይሁድ ሥርዓተ ማህበር እንጂ የሞላው ዓለም መጨረሻ አለመሆኑን በማሳየት እንደሚከተለው ተርጉመዋል። «Tell us, when will these things be, and what will be the sign of your presence and of the conclusion of the system of things." የዚህ የእንግሊዝኛ ቋንቋ ትርጉም «ይህ መቼ ይሆናል? የመገኘትህና የሥርዓቱ ፍጻሜ መቼ ይሆናል?» የሚል ነው። ስለዚህ የዓለም መጨረሻ የአይሁድ ሥርዓተ ማሕበር መጨረሻ እንደሆነ መመልከት ይቻላል።

ማቴዎስ ይህ መቼ ይሆናል ብሎ ለጠየቀው ጥያቄ ኢየሱስ በማቴዎስ ምዕራፍ 24 ቁጥር 34 ላይ የሰጠው መልስ እንደዚህ የሚል ነበር፡- «እውነት እሳችኋለሁ ይህ ሁሉ እስኪሆን ይህ ትውልድ አያልፍም» ይህ የምትለው ቃል በኢየሱስ ዘመን የነበረውን ትውልድ የሚያመለክት ነው። በተጨማሪም ያ የአይሁድ ቤተመቅደስ ከመጥፋቱ በፊት በዚያው ትውልድ አስቀድሞ የታዩ ምልክቶች እንደሚከሰቱ ገልጸዋል። እስኪ ይህንን ተጨማሪ ምልክቶች ምን ምን እንደሆኑ ቀጥለን እንመልከታቸው፡- እነዚህ ምልክቶች በሦስት የተከፈሉ ናቸው።

1ኛ. የአይሁድ ሥርዓተ ማሕበር መጥፋት መቃረብ የመጀመሪያ ምልክት፣ 2ኛ የአይሁድ ሥርዓተ ማሕበር መጥፋት

የመጀመሪያ መጨረሻ ምልክት 3ኛ. የአይሁድ ሥርዓተ ማህበር ከጠፋ በኋላ የሚተዩ ምልክቶች ናቸው።

በኢየሱስ የተሰጠ የመጀመሪያ ምልክቶች

እነዚህ የመጀመሪያ ክፍል ምልክቶች በማቴዎስ ወንጌል ምዕራፍ 24 ክቁጥር 4-8 ያሉት ናቸው፡- «በክርስቶስ ስም ሐሰተኞች ሰዎች መከሰት፣ ጦርና የጦር ወሬ መስማት፣ ጦርነቱ ከወሬ አልፎ ሕዝብ በሕዝብ ላይ እየተነሣ ጦርነት እንደሚተገብር፣ ጦርነቱን ተከትሎ ራብና ቸነፈር እንደሚሆን፣ የምድር መናወጦችም እንደሚደረግ፣ የሚሉ ምልክቶች ናቸው። እነዚህ ሁሉ የምጥ ጣር መጀመሪያ ምልክት ናቸው።

ከላይ እንዳየነው ኢየሱስ ስለአይሁድ ሥርዓተ ማሕበር አጠፋፍ ምልክት ነው የተናገረው። ጦር የጦርንም ወሬ ትስማላችሁ ይላል። ይህ የአይሁድ ሥርዓተ ማሕበር በተአምር የሚጠፋ አይደለም። የሚጠፋው በጦርነት ብቻ ነው። ስለዚህ ለጦርነት መዘጋጀት ስለጦርነትም መስማት የግድ ይሆናል። ይህ ጦርነት ከ500 ዘመናት በፊት በነቢዩ ዳንኤል የተተነበየ ጦርነት ነው። ትንቢተ ዳንኤል ምዕራፍ 10 ቁጥር 1 ተመልክቱ። የእስራኤል ሕዝብ የሮም መንግሥት አለልክ ስለጨቆናቸው እራሳቸውን ነፃ ለማውጣት በልዩ ልዩ ፖርቲዎች ሥር ተደራጅተው የጦርነት ዝግጅት ያደርጉ ነበር። አልፎ አልፎም በደፈጣ ውጊያ፣ አንድ አንዱ ፊት ለፊት እየገጠሙ የሮምን መንግሥት የቁም ስቃይ ማሳየት የጀመሩበት ወቅት ሆነ። ሕዝቡ የተደራጀባቸው ፖርቲዎች የሚከተሉት ነበሩ፡-

1ኛ. አሮጌ ፖርቲው የፈርሳውያን ድርጅት ፖርቲ

2ኛ. ሔሮዲያን የሚባል ፖርቲ። ይህ ፖርቲ ንጉሥ ሔሮድስ ከሞተ በኋላ ሮማውያን ከነገሰው ከልጁ ጋር ስለአልተስማሙ ሽረውት የራሳቸውን ሰው ስለሾሙ የሔሮድስ የገዢ መደብ ደጋፊዎች ያቋቋሙት ፖርቲ ነው።

3ኛ. በልዩ ልዩ ዘዴ የተደራጁ የዚሎትስ /Zealots/ ፖርቲ ነው። ይህ ፖርቲ ለሮም መንግሥት በሰላም ወደ መገበር የአምላክን ሕግ መጣስ ነው እያለ ሕዝብን ይቀሰቅ የነበረ ፖርቲ ነው።

4ኛ. ኤሴኔራውያን የሚባል ፖርቲ ነው። ይህ ፖርቲ በሰላማዊ ትግል የቄሣርን መንግሥት መጣል ይቻላል ብሎ የሚያምን ነው። እነዚህና ሌሎችም ፖርቲዎች ግንባር ፈጥረው በድብቅ ወይም በሽምቅ ውጊያ የተሰለፉ፤ እና ለተሰለፉትም ሁለገብ እርዳታ ያደርጉላቸው የነበረበት ወቅት ነው። በማክሚላን ኩባኒያ፣ የታተመውን የሰው ሃይማኖት የሚለውን የ1967 ዓ.ም. እትም የታሪክ መጽሐፍ 562 ገፅ ተመልከቱ። ኢየሱስ ጦርንም፣ የጦርንም ወሬ ትሰማላችሁ፤ ነበር ያላቸው። ከላይ የተጠቀሱና ሌሎችም ምልክቶች ይከሰታሉ። ነገር ግን እነዚህን ሲታዩ የመጨረሻ እንደአልሆነ እወቁ አላቸው። ማቴዎስ 24.፪-7

#### ማቴዎስ 24 ቁ. 14

እንዲሁም ከመጀመሪያ ምልክቶቹ የሚደመር የወንጌል ስብከት በዚያን ዘመን ለነበረው ዓለም የመሰበክ ትንቢት ነው። በበዓለ አምሣ የኢየሱስ ተከታዮች በሙሉ ልዩ የሚያበረታ መንፈስ ፈሰላቸው ነበር። በዚሁ ዕለት ሌሎች 3000 አዳዲስ ተከታዮች ተጨምሮላቸዋል። በእነዚህም አዲስ በተጨመሩትና በነባሮቹ ላይ ያደረ መንፈስ በልዩ ልዩ ተአምራትና በድፍረት

እንዲሰብኩ ስለአደረጋቸው የዚያን ዘመን ዓለምን በወንጌል ስብከት አዳርሰዋታል። ወደ ኤሮፖ፣ ኤሺያ፣ አፍሪካ፣ አረቢያ፣ ሁሉ ተበትነው በሚገባ በከፍተኛ ድፍረት ስብከዋል። በስብከቱም ምክንያት ስደት ደርሶባቸው ትንቢቱ ተፈፅሟል። እነዚህ የመጀመሪያ ሐዋርያት ይሰብኩት የነበረው የወንጌል ቃል ያልተበረዘና ያልተከለሰ አሪጅናል ነበር። ይህ አሪጅናል የመጥፋቱን ታሪክ ቀጥሎ እንመልከት፡-

#### የዋናው ቅጂ መጥፋት

ሀ. የመጀመሪያ የኢየሱስ ሐዋርያት ከዚህ ዓለም በሞት ከተለዩ በኋላ በመጽሐፍ ቅዱስ ስም ለወቅቱ እንደሚሰማማ ተደርጎ ከዋና ቅጂው እየተገለበጠ መጻፍ ተጀመረ። ለምሳሌ በአደስ ኪዳን የመጽሐፍ ቅዱስ ስም በዚህ መልክ የተጻፉ 13ሺህ ቅጂዎች ተሠራጭተዋል። እንዲሁም በመጀመሪያ በሐዋርያት የተጻፉት የአዲስ ኪዳን መጽሐፍ ቅዱስ ዋናው ጽሑፍ በዛሬ ጊዜ በፍጹም የለም።ኢን ሣይት ኦን ዘ ኢስክሪፕቸር የ1988 ዓ.ም. እትም ሾሊዩም አንድ ገፅ 443 ፖራግራፍ 4 እና 5 ተመልከቱ።

ለ. ዛሬ በሐዋርያት የተጻፉት ዋና ቅጂዎች በየትም ያልተገኙበት ዋና ምክንያት 1ኛ በ64 ዓ.ም. በመጀመሪያ ስደት በኔሩ ብዙ ክርስቲያኖች ተጉዱ፣ ብዙ ጽሑፎቻቸውም ተቃጠሉ። 2ኛ. ከብዙ ዘመን በኋላ በ250 ዓ.ም. በአጼ ዴሲዮስ ክርስቲያኖችን በብዛት ያጠፋ፣ ጽሑፎቻቸውን በነቂስ እንዲቃጠል ያደረገ ስደት ተነሳ። 3ኛ. እና የመጨረሻው የክርስቲያኖችን ጽሑፎችና የክርስቲያን ጉባኤዎችን ያጠፋ ስደት ተነስቶ ይህ ነው የማይባል ጉዳት አድርሰዋል። ስለሰው ሃይማኖት የሚናገረውን የታሪክ

መጽሐፍ በጀን ቢኖስ ተዘጋጅቶ በማክሚላን ኩባኒያ በ1967 ዓ.ም. የታተመውን 626 ገፅ እና 635 ተመልከቱ፡

ሐ. ክርስቲያኖችን ያለድዱት የነበሩት ሐሰተኞች ክርስቲያኖች ከፖለቲካ ባለስልጣናት ጋር በመመሳጠር፣ ባልተጠመቀው ንጉሥ ቅንጠስጥኖስ ሰብሳቢነት በመጀመሪያ ኒቂያ ጉባኤ በ325 ዓ.ም. ተሰብስበው መመሪያ አወጡ። በመጨረሻም ከኒቂያ ጉባኤ ጋር የማይስማማ ማንኛውም የክርስቲያኖች ጽሑፎች እንዲጠፉ ተደረገ። ለዚህም ነው ዛሬ ከ4 መቶ ክፍለ ዘመን በፊት የተጻፉትን ሙሉ የመጽሐፍ ቅዱስ ቅጂ የማይኖረው። ከዚህም በላይ የክርስቲያን ሃይማኖትን ከወቅቱ የፖለቲካ መርሆ ጋር በማስማማት በየጊዜው ባደረጉት እንደንቂያ በነበሩት ጉባኤዎች ዛሬ የምንመራበት መጽሐፍ ቅዱስ ተዘጋጅቶ ቀረበ። ከዚህም በላይ በተሐድሶ ዘመን የደረሰውን ከታሪክ መዘከር የሚቻል ነው። በእነዚህና በመሳሰሉት ሁኔታዎች በመጣው ታሪካቸው ዛሬ ኢየሱስ ዓለምን አጠፋለሁ ብሎ ተናግሯል ብለው ምዕመናኖቻቸውን እያስፈራሩ ቢያጀጅሉ የሚገርም አይሆንም። ለምን አውቆ የተኛን ቢቀሰቅሱት ዓይነታም እንደሚባለው ሆነና በኢንተርናሽናል የመጽሐፍ ቅዱስ ተማሪዎች ማሕበር በ1988 ዓ.ም. እ.ኤ.አ. የተጻፈ ኢን ሣይት እን ዘ ኢስክሪፕቸር በቮልዩም አንድ ገጽ 321 ላይ ጸሐፊዎቹ ማለት የመጽሐፍ ቅዱስ ጸሐፊዎች የመጀመሪያውን ዋና የወንጌል ቅጂን ሊበላሽ በሚችል ወረቀት ላይ ስለጻፉ ነው የተባለው ምክንያታቸው ተጨባጩን እውነታ የሚያድበሰብሰ ተልካሻ ምክንያት ነው። ዞሮ ዞሮ ዋና ቅጂው መጥፋቱን ግን አምነዋል።

### ተጨማሪ ማስገንዘቢያ

1. ስለ አዲስ ኪዳን በአጭሩ እንመልከት። ኢየሱስ እራሱ በሕይወት እያለ ተከታዮቹን በጽሑፍ አላስተማራቸውም። ይህ አንዱ መሠረታዊ ችግር ነው።

2. ሰብስቦ ያስተማራቸው ተከታዮቹ ትምህርት የሌላቸው ወይም ያልተማሩ የቀን ኩሊዎች የነበሩ ናቸው። 1ኛ. ቆሮንቶስ ምዕራፍ 1 ቁጥር 26-31

3. ከረጅም ጊዜ በኋላ የኢየሱስን ታሪክና የክርስትና ፍልስፍናን በጽሑፍ ቀርጾ ማስቀረት ተገቢ መሆኑን ያመኑት የክርስትናን ፍልስፍና አድንቀው ወደ ድርጅቱ በተሳቡት በግሪክና በሮማውያን ምሑራን ረዳትነት ነው። በእነዚህ ምሑራን ግፊት በጽሑፍ ቀርጾ የማስቀረት አስፈላጊነትን ከጊዜ በኋላ የተረዱት የክርስቶስ ተከታዮች የሚያስታውሱትን ያህል፣ እና የጌታቸውን ዝና ያጉላል ያሉትን ሁሉ እየጨመሩ ጻፉ። ለምሳሌ ማቴዎስ የጻፈው በ41 ዓ.ም.፣ ሉቃስ የጻፈው በ56 ዓ.ም.፣ ማርቆስ የጻፈው በ65 ዓ.ም.፣ ዮሐንስ የጻፈው በ98 ዓ.ም. እንደነበር ታሪክ ይዘክረናል። ይህም ሆኖ በእነዚህ የመጀመሪያ ሐዋርያት የተጻፉት የመጀመሪያ ቅጂዎች በስደት ምክንያቶች ጠፍተዋል። አሁን በእጃችን ያለው የእርሱ ቅጂ ነው ተብለው፣ በየዘመኑ የነበሩት ሰዎች ከፖለቲካ አስተዳደር ጋር ተሰማምተው ጽፈው ያቀረቡት እንደሆነ ይታመናል። እስከአሁን የተመለከተው ኢየሱስ ስለአይሁድ ሥርዓተ ማሕበር መጥፋት መቃረብ የሚገልጹ የመጀመሪያ ክፍል ምልክቶች ናቸው። የመጀመሪያ ክፍል መጨረሻ የሆኑትን ምልክቶች ቀጥለን በክፍል ሁለት እንመልከት፡-

### የሁለተኛ ክፍል ምልክቶች

የሁለተኛ ክፍል ምልክቶች የተባሉት ከማቴዎስ ወንጌል ምዕራፍ 24 ከቁጥር 15-28 ያሉት ምልክቶች ናቸው። እነዚህ ምልክቶች ናቸው የመጨረሻው ምልክቶች የሚባሉት። እነዚህ የመጨረሻ ምልክቶች ስለጦር ወሬ፣ ስለጦርነት ዝግጅት፣ በየቦታው እዚህም እዚያም መገዳደል ወይም ውጊያ ሊከሰት እንደሚችል፣ ከተተነበዩት ከመጀመሪያው ክፍል ምልክቶች በፍጹም የተለዩ ናቸው።

በዚህ በሁለተኛ ምልክት መታየት ወቅት ስለጦርነት ዝግጅትና ስለጦር ወሬ ሣይሆን ዝግጅቱ ከተጠናቀቀ በኋላ ጉራው ተለይቶ እንዲሉ ሌላውን ለማጥፋት በጦር ሜዳ ውጊያውን ጀምሮ እስኪባሉ ትእዛዝ የሚጠባበቁበት ጊዜን የሚያመለክት ነው። እንዲሁ ሌላውን ለማጥፋት የእጁ ጣት በቃተ ላንቃ ላይ ተቀምጦ ትእዛዝ ብቻ የመጠባበቅ ወቅትን የሚያመለክቱ ምልክቶች ናቸው። እነዚህን ምልክቶች በሉቃስ ወንጌል ምዕራፍ 21 ከቁጥር 20 እስከ 24 በከፊል ቀጥለን እንመልከት፡-

እንዲህ ይነበባል፡- «ኢየሩሳሌም ግን በጭፍራ ተከባ ስታዩ በዚያን ጊዜ ጥፋትዋ እንደቀረበ እወቁ። የዚያን ጊዜ በይሁዳ ያሉ ወደ ተራዎች ይሸሹ፤ በመካከልዋም ያሉ ከእርስዋ ፈቀቅ ይበሉ፤ በገጠር ያሉም ወደ እርስዋ አይግቡ። የተጻፈው ሁሉ እንዲፈፀም ይህ የበቀል ጊዜ ነውና . . . » የተጻፈው ሁሉ እንዲፈፀም የሚለው ከ500 ዓመት በፊት በነቢዩ ዳንኤል የተተነበየ ትንቢት መኖሩን የሚያመለክት ነው።

ጌታ ኢየሱስ እንደነዚህ ያሉትን ምልክቶች ሲታዩ በሽሽት እራሳችሁን አድኑ ነበር ያላቸው። እራሱ ኢየሱስ በማቴዎስ ወንጌል ምዕራፍ 24 ከቁጥር 15-28 የሉት የወሳኙ ጦርነት ምልክቶች መሆናቸውን ገልጸዋል። በነቢዩ ዳንኤል የተነገረ ጦርነት መሆኑንም ገልጸዋል። እንደዚህ ያሉት የመፋጠጥ ምልክቶች የታዩት በ66 ዓ.ም. ነበር። በ66 ዓ.ም. ኢየሩሳሌምን ለማጥፋት፣ የአይሁድን ሕዝብ ለመበተን የሮም ወታደሮች ኢየሩሳሌምን በወታደር ያጠሩበት ወቅት ነበር። ይህ ምልክት በደንብ በተግባር ታይቷል። ነገር ግን ቃታውን ስቦ ኢየሩሳሌምን ድንጋይ በድንጋይ ላይ ሣይቀር ሊያጠፋት የነበረው ሠራዊት ከበባውን ትተው ተመለሱ። ይህ ምልክት በደንብ ስለታየ ይህንን ምልክት ስታዩ እየሸሸችሁ ከኢየሩሳሌም ውጡ የተባለውን ትእዛዝ አስታውሰው የኢየሱስ ተከታዮች በሙሉ ከተማውን ጥለዋት ሽሹ። ለዚህ ለሽሽት የተሰጠው ጊዜ 4 ዓመት ስለነበር የሮም ወታደሮች ከሽሽቱ በኋላ ተመልሰው በ70 ዓ.ም. ድንጋይ በድንጋይ ላይ ሣይቀር ኢየሩሳሌምን በኢየሱስ ትንቢት መሠረት አጥፍተዋል። የአይሁድ ሥርዓተ ማህበር ወይም ዓለማቸው ጠፍተዋል። በጆን ቢኖስ ተጽፎ በ1967 ዓ.ም. በማክሚላን ኩባኒያ የተጻፈውን የሰው ሃይማኖት የሚለውን የታሪክ መጽሐፍ ገጽ 564-565 አንብቡ።

### 3ኛው ምልክት

ይህ 3ኛ ምልክት በማቴዎስ ወንጌል 24 ቁ. 29 ላይ የምንለገኘው ነው። ከመከራ በኋላ ወይም ከቤተመቅደሱ እና የአይሁድ ሥርዓት መጥፋት በኋላ ወዲያውኑ የሚከሰት

ምልክት ነው። ይህንን ወዲያውኑ የሚከሰተውን ምልክት ቀጥለን በማቴዎስ 24 ቁጥር 29 ላይ የተባለውን እንመልከት፡-

«ከዚያች ወራትም መከራ በኋላ ወዲያው ፀሐይ ይጨልማል፤ ጨረቃም ብርሃንዋን አትሰጥም፤ ከዋክብትም ከሰማይ ይወድቃሉ፤ የሰማያትም ኃይላት ይናወጣሉ።»

በእሁኑ ዘመናችን ሣይንስ ፀሐይ የምትጨልምበት ወቅት፤ ጨረቃም፤ ብርሃንዋን የማትሰጥበት ወቅት በጥናት ተረጋግጠዋል። በእስትሮኖሚ ሣይንስ እንዲህ ያለው ነገር የሉነር ወይም የፀሐይ ግርዶሽ እንዲሁም የጨረቃ ግርዶሽ እየተባለ የሚታወቀው ነው። እነዚህ ነገሮች በየተወሰኑ ዓመታት ወይም ወራት የሚፈፀሙ ወይም የሚሆኑ ስለሆነ የዓለም ሣይንቲስቶች ከስተቱ ወደሚታይበት የዓለም አካባቢ እየሔዱ ይመለከቱታል፤ ያጠኑታል። የአይሁድ ሥርዓት ከጠፋ በኋላ እንደዚህ ያሉት የተፈጥሮ ከስተቶት የሚታዩበት ወቅት እንደሚሆን የተነገረው ነገር ነው እንጂ ጠቅላላ ዓለማችን ትጠፋለች የሚለው ትንቢት አይደለም። እነዚህ የዋች ታዎር ያንኪዎች መሥራቻቸው ሲቲ ራሴል ሚስቱን እንደአታለለ ሁሉ በእሁኑ ጊዜ ያሉትም እንደዚህ ባሉት በተፈጥሮ ከስተቶች መሆን ታሪክ ልበቢስ በጉቻቸውን እያታለሉ ነው።

ከዚህም በላይ ኮከቦችም ከሰማይ ይወድቃሉ የሚሉ ተወርዋሪ ኮከቦች በእንግሊዝኛ ሹቲንግ እስታርስ የሚባሉቱ ከዚያ ከአይሁድ ሥርዓት ጥፋት በኋላ በይበልጥ ሊከሰት የሚችል መሆኑን የሚገልጽ ነው። እነዚህ ተወርዋሪ ኮከቦች ዛሬም እየወደቁና በእስትሮኖሚ ምሑራን እየተጠኑ ነው። ከዚያ ጥፋት በኋላ ሊከሰቱ የሚችሉ የተፈጥሮ ከስተቶችን እንዲያውቁ

ሊያሉስ አስተማራቸው እንጂ ዓለማችን ትጠፋለች ብሎ እንዳለበተማረ ከበጉች ጭንቅላት በስተቀር የማይረዳ የለም። እስኪ እነዚህ የተፈጥሮ ገሐዳዊ ከስተት ትርጉሙን ትተን ከመንፈሳዊ የመጽሐፍ ቅዱስ ትምህርት ትርጉም እንፃር እንመልከት፡-

### ከመንፈሳዊ ትርጉም አንፃር

ሀ. በመጽሐፍ ቅዱስ አነጋገር ወይም አስተምሮ ከዋክብት በልዑላን ወይም በገዥዎች ይመስላል። በዘሁልቅ ምዕራፍ 24 ቁ. 17 ላይ ከያዕቆብ ኮከብ ይወጣል ይላል። ይህ የተለመደ የመጽሐፍ ቅዱስ ጸሐፊዎች አነጋገር ነው። ምን ማለት ነው? ግልፅ ነው። ከያዕቆብ ዘር ገዥ የሚሆን ሰው ይወለዳል ማለት ነው። ሌላ ትርጉም የለም።

ለ. በመጽሐፍ ቅዱስ ሰማይ ከፍታን ያመለክታል። ከፍታ ደግሞ ከዚህ አንፃር ከፍተኛ ስልጣን ወይም የአገረ ገዥ ቁንጮነትን የሚያሳይ ነው። ምድር ደግሞ የተገዥ ዜጎች ምላሴ ናት። ነቢዩ ኢሳያስ የእስራኤል ሕዝብ ለናቡ ከደናጸር በባርነት ከተገዛ ከ70 ዓመት በኋላ ነፃነትን ስለአገኙ ይህንኑ አስመልክቶ በወቅቱ ለነበሩት ትምህርት ሰጥቷል። ኢሳያስ በ607 ዓመተ ዓለም የተማረኩትን አሮጌ ሰማይና አሮጌ ምድር ናቸው። እነዚህ ከ70 ዓመት በፊት ጀምሮ በባርነት ተገዝተው ያለፉ ስለሆነ ወጃልብም አይገቡም። ስለእነርሱ መቆጨትን ትታችሁ በአዲስ ተስፋ አዲስ ሰማይና አዲስ ምድር ሆናችሁ ተንቀሳቀሱ ይላቸው ነበር።

በ537 ዓመተ ዓለም ነፃ ስለወጡት አዲስ ትውልድ ኢሳያስ ሊጽፍ እንደዚህ ብሏል፡- «እነሆ አዲስ ሰማይና አዲስ

ምድር እፈጥራለሁ፤ የቀደሙት አይታሰቡም፤ ወደ ልብም አይገቡም።» ኢሳያስ ምዕራፍ 65 ቁጥር 17 ተመልከቱ። እነዚህ ከ70 ዓመት በኋላ ነፃነት ያገኙት የልጅ ልጆቻቸው አለቃና ምንዝር ሆነው ወደ እገራቸው ተመልሰዋል። አለቆቹ አዲስ ሰማይ፤ ተገዢዎቹ አዲስ ምድር ተብለዋል። ስለሆነም እስከ አሁን እያየን የመጣናቸው ምልክቶች የአይሁድ ሥርዓተ ማሕበር በትንቢቱ መሠረት እንደሚጠፋ የተተነበዩና የተፈፀሙናቸው እንጂ ከዚያ ውጭ የሞላውን ዓለም ጥፋት የሚያመለክቱ አይደሉም።

ከዚህ መከራ በኋላ የፀሐይ ብርሃን አለመስጠት፤ የከዋክብቶች መውደቅ እና የመሰላሰሉት የኢየሱስ እነጋገሮች በዳንኤል ትንቢት መሠረት የተቀደሰው የዳንኤል ሕዝብ ከነመሪዎቻቸው ጋር ኃይላቸው መዳከሙን የሚያሳይ ነው። ከ70 ዓ.ም. በኋላ ጥሩ ጥሩ የሆኑ በፀሐይና በከዋክብት የተመሰሉ ባለስልጣናት ስልጣን አልባ ሆነው መበተናቸውን የሚገልፅ እንጂ የሞላው ዓለም ጥፋትን በምንም ተዓምር የሚያመለክቱ አይደሉም። ተፈጥሮአዊ ሰማይ ስታሰቡ ለምን ይጠፋል? ምድርስ ምን አደረገች? እነዚህ ተፈጥሮዎች ሥርዓታቸውን ጠብቀው መሐራቸውን ሳይለቁ እያገለገሉ ናቸው በሐደት በተፈጥሮ ባሕሪያቸው የመለወጥ ሁኔታ ቢኖርም ወይም መኖር ይችላል ቢባልም እንኳን ትንቢቱ የሚመለከተው እንዲህ ያለውን የገሐዳዊ ዓለም ጥፋትን የሚያመለክት አይደለም።

ከዚህ በላይ የተመለከትነው በዓለም መጨረሻ ስብከታቸው ምስክሮቹ ሕዝብን እንዴት እየረበሹ እንደበዘበዘነው። ነገር ግን ትንቢታቸው ሳይዝላቸው ቀርቶ ዓለም በ1975

ዓ.ም. ሣትጠፋ በቀረች ጊዜ ከምዕመናኛቸው ለምን? የሚል ጥያቄ መቅረብ ሲጀምር ምስክሮቹ አላልገም ብለው ካዱ። በዚህም የተነሳ ብዙ ተከታዮቻቸው ድርጅታቸውን ጥለው ወጥተዋል። ከእነዚህም አንዱ የዚህ መጽሐፍ ደራሲ ግለሰብ ነው። እውነት የይሖዋ ምስክሮች የዓለም መጨረሻ በ1975 ዓ.ም. እንደሚመጣ አልተነበዩም? መልሱ አዎንታዊ ነው

#### በ1914 ዓ.ም. የትምህርተ ሃይማኖት ለውጥ

ክርስቶስ በእካል መጥቶ ይወስደናል ብለው በተደጋጋሚ ስለከሸፈባቸውና ስለተነቃባቸው እንዲህ ያለውን የስብከት ትምህርት መለወጥና በትንሽ ቃላት ለውጥ በጎቻቸውን ለማታለል ፈለጉ። ስለዚህ ክርስቶስ በ1914 ዓ.ም. በሰማይ ነግሠዋል። በማይታይ መልኩም ግዛቱን በምድር ላይ ዘርግተዋል። ከጥቂት ጊዜ በኋላ በምድራዊ ጠላቶቹ ላይ አርምጃ ይወስዳል። ስለሆነም የዓለም መጨረሻ በ1914 ዓ.ም. ተጀምሯል። ይህ በ1914 ዓ.ም. የተጀመረ የዓለም መጨረሻ የአንድ ትውልድ ዘመን ሣያልፍ የሚፈፀም ይሆናል። ስለሆነም በ1914 ዓ.ም. የዓለም መጨረሻ መጀመር በማስተዋል ዓይን ያዩት ሰዎች በሕይወት እያሉ የዓለም መጥፋት ይከለታል ብለው ወሰኑ። በኋላም ከላይ እንደተባለው የዓለም መጨረሻ በ1975 ዓ.ም. ይሆናል ብለው ስብከው ሳይሆንላቸው በቀረ ጊዜ እንዲህ ብለን አልሰበክንም ብለው ካዱ። ይህንን የሰገን ድብብቆሽ ከደታቸው እውነት አለመሆኑን ቀጥለን እንመልከት፡-

#### ከጽሑፋቸው የተጠቀሱ

"Some of the generation that discerned the beginning of the time of the end in 1914 will still be alive on earth to witness

the end of this wicked system of things at the battle of Armageddon." May 1, 1968 watch Tower issue page 272 የዚህ የእንግሊዝኛ ጽሑፍ ትርጉም ወደ አማርኛችን ሲመለስ የሚከተለውን ይመስላል፡- «የዓለም መጨረሻ እ.ኤ.አ. በ1914 ዓ.ም. መጀመሩን በማስተዋል ያዩት የዚያ ትውልድ አባላት ይህ ክፉ ሥነሥርዓት በአርማጌዶን ጦርነት ደግ አመድ ሲሆን ሳይሆንም በምድር ላይ ሕያው ሆነው ለምስክርነት ይበቃሉ» የሚል ነው። በአንድ ትውልድ ዘመን ውስጥ የሚፈፀም የዓለም መጨረሻ በ1914 ዓ.ም. ተጀመረ አላልንም ለሚለው ይህ አንዱ ማስረጃ ነው። እ.ኤ.አ. ግንቦት 1 ቀን 1968 ዓ.ም. ያወጡትን የመጠበቂያ ማማ ጋዜጣ ገፅ 272 ተመልከቱ።

## 2ኛ አስረጅ

2ኛ አስረጅ ንቁ ጋዜጣቸው ላይ የወጣው ነው። እንዲህ ይላል፡- "The generation that saw the beginning of woes in 1914 would also see the end of Satan and his entire wicked system of things. Some who were alive then would still be alive when the end comes." October 8, 1966 Awake page 18 ይህንንም ጽሑፍ ወደ አማርኛችን ከመለስን የሚከተለውን ሐሳብ እናገኛለን፡- «እ.ኤ.አ. በ1914 ዓ.ም. የወዮታን መጀመር ያየ ትውልድ ሰይጣን ከእነ ክፉ ሥነሥርዓቱ ጋር ደግ አመድ ሲሆንም በሕይወት ቆይተው ያዩታል።» እ.ኤ.አ. ጥቅምት 8 ቀን 1966 ዓ.ም. ንቁ ጋዜጣ ገጽ 18 ፖራግራፍ 5

## 3ኛ መረጃ እንዲህ ይላል

"Adam was created in the autumn of the year 4026 B.C. some time in that same year Eve would have been created, directly after which God's rest day commenced." The first 6000 years of man's existence and also the first 6000 years of God's rest day come to an end in 1975." Awake October 8, 1966 Page 19.

ይህንንም አሳባቸውን ወደ አማርኛችን መልሰን ከተመለከትን የሚከተለውን ይመስላል፡- «አዳም በጥቢ ወራት በ4026 ዓመት ከልደት በፊት ተፈጥሯል። በዚያው ዘመን ወዲያውኑ ሔዋን ከተፈጠረች በኋላ አምላክ እረፍቱን ጀምሯል። ስለሆነም ሰው በምድር ላይ መኖር ከጀመረ 6 ሺህ ዓመትና እንዲሁም አምላክ እረፍቱን ከጀመረ 6ሺህ ዓመት የሚሞላው እ.ኤ.አ. በ1975 ዓ.ም. ነው።» ንቁ መፅሔት ጥቅምት 8 ቀን 1966 ዓ.ም. ገጽ 19። ይህ ሁሉ ህተታ ምን ለማለት እንደተፈለገ ግልፅ ነው። በ1914 ዓ.ም. እ.ኤ.አ. የዓለም መጨረሻ ስለተጀመረ፣ ይህ የተጀመረ የዓለም መጨረሻ ደግሞ ከተጀመረበት ከ1914 ዓ.ም. ጀምሮ አንድ ትውልድ ከማለፉ በፊት የዓለም መጨረሻ ስለሚሆን ቸል እንዳትሉ፤ ከጥፋቱ አምልጡ። መጽሐፉ ቅዱስ እራሱ በማቴዎስ ወንጌል ምዕራፍ 24 ቁጥር 34 ላይ በ1914 ዓ.ም. እንደትውልድ የተቆጠረው ሕዝብ ከማለፉ በፊት የዓለም መጨረሻ እንደሚሆን ያስረዳል። ስለዚህ የዓለም መጨረሻ ተቃርቧል እያሉ ሽብር መንዛታቸውን እንመለከታለን።

ይህንኑ ሐሳባቸውን እራሳቸው ከጻፉት ጽሑፍ እንደሚከተለው እንጠቅሳለን፡-

"This is worthy of notice particularly in view of the fact that the last day that began in 1914, and the physical facts of our day in fulfillment of prophecy mark this as the last generation of this wicked world, so, we can expect the immediate future to be filled with the thrilling events for those rest their faith in the God and his promises." Awake: October 8 page 19 paragraphs 20. የዚህ ትርጉም ሐሳብ የሚከተለውን ይመስላል፡፡ በተለይም ልብ ልንለው የሚገባው ነገር የዓለም መጨረሻ በ1914 ዓ.ም. እ.ኤ.አ. መጀመሩንና የዚሁ ዓለም መጨረሻ መጀመር ትንቢት ምልክቶች መታየት ይህ ትውልዳችን የመጨረሻ ትውልድ መሆኑን ያመለክታል፡፡ ስለዚህ በእግዚአብሔር እና እሱ በሰጠው ተስፋ እምነታቸውን ለጣሉት በቅርቡ የሚያስደስት ድንቅ ነገር ይከሰታል ብለን እንጠብቃለን፡፡ ምሳሌ ይህ ትንቢታቸው ለምን አልተፈፀመም? ምክንያቱ ምንድን ነው? መልሱን ቀጥለን እንመልከት፡፡

#### ትንቢቱ ለምን እንዳልተፈፀመ

ይህ ትንቢት ያልተፈፀመበት ዋና ምክንያት ኢየሱስ ከተናገረው ትንቢት ውጭ ስለሆነ ብቻ ነው፡፡ ኢየሱስ የተናገረው ወይም የተነበየው ጥፋት የአይሁድን ሥርዓተ ዓለምና የዚያ የአይሁድ ሕዝብ ዘመን ትውልድን ብቻ የሚመለከት ስለነበረ፣ ትንቢቱ በ70 ዓ.ም. ትውልዱ ሣያልፍ ተፈፅሟል፡፡ ኢየሱስ ከ1914 ዓ.ም. ጀምሮ ስለአለው ትውልድ በፍጹም አልተነበየም፡፡

ምስክሮቹ ከመጀመሪያው ክፍለ ዘመን በጥቅሶች ቀርጦ ቀጥል ጥገና ፍልስፍናቸው ወደ 21ኛው ክፍለ ዘመን አምጥተው ልበቢስ በጉቻቸውን እያታሰሱበት ነው፡፡ ይህ ራሱን ልባምና ታማኝ ባለአደራ መጋቢ ብሎ የሚጠራ የቅዱሳን ቅቡዓን ቀሪዎቻቸው ልበቢስ በጉቸን ለማለብ የተጠቀሙበት ዘዴ ነው፡፡ ይህ ዘዴአቸው ሕፃን ልጅ ሲያለቅስ በእፉ ከሚከተተው የውሸት ጡጦ የተሻለ አይደለም፡፡ ይህ ትንቢት በማቴዎስ 24 ቁጥር 34 መሠረት ያ የኢየሱስ ዘመን ትውልድ ሣያልፍ በ70 ዓ.ም. ተፈፅሟል፡፡

የዓለም መጨረሻ በ1914 ዓ.ም. ተጀመረ የሚለው ፍልስፍናቸው የተቀመረው በ1914 ዓ.ም. ክርስቶስ በሥጋ መጥቶ ወደለማይ ይወስደናል ተብሎ በከሸፈው ትንቢታቸው ምትክ ነው፡፡ ስለዚህ የውሸት ትንቢት ስለሆነ ብቻ ሳይፈፀም ቀረ፡፡ ምስክሮቹ በ1914 ዓ.ም. እ.ኤ.አ. የተጀመረው የዓለም መጨረሻ የአንድ ትውልድ ዘመን ሣያልፍ ወይም ሳይሞላ ይፈጸማል ቢሉም ሳይፈፀም ትውልዱ አልፏል፡፡

#### የትውልዱ ማለፍ

ምስክሮቹ የዓለም መጨረሻ በ1914 ዓ.ም. ሲጀመር በማስተዋል ዓይን ያዩ ሰዎች በሞት ከዚህ ዓለም ሳይሰዩ የዓለም መጨረሻ ይሆናል ብለዋል፡፡ እንዲሁም በማስተዋል ዓይን ማየት የሚችል ቢያንክ አነስተኛ ዕድሜው 14 ዓመት የሞላው ሰው ነው በማለትም ሰብከዋል፡፡ ስለዚህ ትውልዱ ማለፉንና አሰማሳፉን እንደሚከተለው እንመልከታለን፡-

|                                  |                |
|----------------------------------|----------------|
| - በ1914 ዓ.ም. ዕድሜው 14 ዓመት የነበረ ሰው | 14 ዓመት         |
| - ከ1914 ዓ.ም. እስከ 1966 ዓ.ም. ያለው   | 52 ዓመት         |
| - ከ1967 ዓ.ም. እስከ 1975 ዓ.ም. ያለው   | 08 ዓመት         |
| - ከ1975 ዓ.ም. እስከ 2006 ዓ.ም. ያለው   | 31 ዓመት         |
| ጠቅላላ                             | <u>105 ዓመት</u> |

በአሁኑ ጊዜ በበለፀጉት አገሮች የአንድ ትውልድ ዕድሜ ማዕከላዊ ዓመት 69 ወይም 70 ዓመት ብቻ ነው። ጌላ ቀር በሆኑት አገሮች የሚኖረው ሕዝብ ትውልድ ዕድሜ ከ45 እንደማይበልጥ መረጃዎች ይጠቁማሉ። አሁንም በኤድስና በሚከሰቱ ልዩ ልዩ በሽታዎች ወደ 35 ዓመት እንዳይወርድ ሥጋት አለ። ስለሆነም ትውልዱ ካለፈ 35 ዓመት ሆኗል። ምስክሮቹም ይኸንን አጥተውት ሳይሆን በዚህ መልኩ ሕዝብን በማሸበር ጥቅምን ለማግኘት የተነሱበት ዓላማቸው ስለሆነ ቀጥለውበታል።

#### ከ4004 ለምን 4026 ዓመተ ዓለም እንደተመረጠ

ማህበሩ 4004 ትቶ 4026 ዓመተ ዓለምን የመረጠው ለመጣብህ መጣብሽ ስብከታቸው ጠቃሚ ሆኖ ስለአገኘው ነው። ከዚህ በፊት እንደአየነው ምስክሮቹ ዓለም ከተፈጠረ፣ ዘመን ከተቆጠረ 48 ሺህ ዓመት በ1975 ዓ.ም. ያልቃል ብለዋል። በ49ኛውም ሺህ የነፃነት መውጣት ተግባር ሥራ ላይ ይውላል ብለዋል። ይህ የሽብር ስብከት በይበልጥ ሕዝብን አሸብሮ ለድርጅቱ ሁለገብ አገልግሎት ለማበርከት የሚያስችለው 4004 ዓመተ ዓለም ሳይሆን 4026 ዓመተ ዓለም ከተመረጠ ብቻ ነው።

የይሖዋ ምስክሮች የ1964 እና 1965 ዓ.ም. የዓመት /year book/ መጽሐፋቸው እንደተገለጸው ከሆነ ድርጅታቸው የመከሰር ቀስት አሳይቷል። ምዕመናኖቻቸው በጣም ተለላችተው የአባሎቻቸው ማሸቆልቆል ተስተውለዋል። ስለዚህ የበጎች የልብ ትርታ ቴርሞሜትር ተለክቶ ቤንዚን እንደሚያስፈልጋቸው ታመነ። ይህ ቤንዝን ቶሎ መሞላት አለበት። አለበለዚያ መኪናዎ ትቆማለች። ከላይ በተገለጸው የዓመት መጽሐፋቸው የቤንዚን ጌጁ ቤንዚን ማለቁን በሚገባ አሳይቷል። ስለዚህ ከ4004 ዓመተ ዓለም ይልቅ 4026 ዓመተ ዓለም የበለጠ በጥሩ ቤንዚንነት ሊያገለግልና መኪናዋም እንድትከንፍ ሊያደርግ ስለሚችል 4026 ዓመተ ዓለም ተመርጧል።

በ4004 እና በ4026 ዓመተ ዓለም መካከል የ22 አመት ልዩነት አለ። ከዚህ ልዩነት አንፃር የዓለም መጨረሻ ሊመጣ 8 ዓመት ቀርቷል ከማለትና የለም 22 ዓመት ቀርቷል ከማለት መካከል ያለውን ልዩነት መገንዘብ ቀላል ነው። ለምሳሌ በ1967 ዓ.ም. ላይ 22 ዓመት ደምሮ የዓለም መጨረሻ በ1989 ዓ.ም. ይመጣል ከማለት ይልቅ በ1967 ዓ.ም. ላይ 8 ዓመት ደምሮ በ1975 ዓ.ም. የዓለም መጨረሻ ይመጣል ማለት አጣጥፈንቱን ያመሰክታል። ስለዚህ ማሕበሩ ለልበቢስ በጉቹ ማታለያ 4026 ዓመተ ዓለም እጅጉን በጣም ጠቃሚ ሆኖ ስለአገኘው 4026 ዓመት ዓለምን መርጧል። ይህን ደግሞ የልበቢሶች በጉቹ ጭንቅላት ካልሆነ በስተቀር አስልቶ ከመጠቀም አንፃር ማንም የሚያደርገው ነው።

ምዕራፍ 8

ከ1975 ዓ.ም. በፊት ይፈጸማሉ የተባሉት ሁለት ትንቢቶች

በ1975 ዓ.ም. የዓለም ጥፋት ከመሆኑ በፊት ሁለት ወላጅ ታላላቅ የመጽሐፍ ቅዱስ ትንቢቶች እንደሚፈፀሙ ማሕበሩ እ.ኤ.አ. በ1966 ዓ.ም. መግለጫ አወጣ። ከ1966 ዓ.ም. እስከ 1974 ዓ.ም. ድረስ ባሉት የ8 ዓመት ጊዜያት ውስጥ ትንቢቶቹ ይፈጸማሉ ማለት ነው። እነዚህ ትንቢቶች ምንድር ናቸው? እነዚህ ትንቢቶች አንዱ የደቡብ ንጉሥ እየተባለ በማሕበሩ የሚጠራው የሰሜኑ ንጉሥ ከሚባለው ንጉሥ ጋር ጦርነት ገጥሞ በአንደኛው የበላይነት ይደመደማል የሚል ትንቢት ነበር። እነዚህ ንጉሥ የተባሉት ተቃራኒ ነገሥታት ተራ የመንግሥት መሪዎች ሣይሆኑ ኃያላን ልዕለ መንግሥታት ናቸው። እነዚህ የዓለም ልዕለ ኃያላን ነገሥታት ከ1966 ዓ.ም. እስከ 1974 ዓ.ም. እ.ኤ.አ. ባሉት ጊዜያት እርስ በርሳቸው ተዋግተው ድሉ በአንደኛው የበላይነት ይደመደማል ይላሉ። በዘመናችን ማለት ከ1966 ዓ.ም. እስከ 1974 ዓ.ም. በዓለማችን የሰሜኑና የደቡብ ልዕለ ኃያላን መንግሥታት በፍጹም በዚህች ምድራችን ላይ በእውን አልነበሩም። ይህንን ዓይነቱን ፍልስፍና ልበቢስ በጉቻቸውን እያጃጃሉ ለማለብ ማሕበሩ የፈለሰፈው ልበወለድ ተረት ነው። በዚያም ሆነ በዚህ መፈፀም ካለባቸው ትንቢቶች አንዱ ከዚህ በላይ የተገለፀው የልዕለኃያላን ውጊያና በማጨረሻም የአንዱ በትንቢቱ መሠረት በእሸናፊነት መወጣት ነው።

ሁለተኛው ከ1966 ዓ.ም. እ.ኤ.አ. እስከ 1974 ዓ.ም. መፈፀም አለበት የተባለው ትንቢት ነው። በመጽሐፍ ቅዱስ ትንቢተ ሕዝቅኤል መሠረት ከይሖዋ ምስክሮች ድርጅት

በስተቀር የዚህ ዓለም ሃይማኖቶች በሙሉ በተባበሩት መንግሥት አመራር ሰጭነት ከምድረገጽ ይጠፋሉ የተባለው ትንቢት የሚፈፀምበት ወቅት ይሆናል፤ እነዚህን ሁለቱን ትንቢቶች ተራ በተራ በጥንቃቄ ቀጥለን እንመልከታቸው፡-

የመጀመሪያ ትንቢት

በምስክሮቹ እምነት እና ልዩ የጂኦግራፊ ተስጥኦ የሰሜን ልዕለኃያል ወይም ንጉሥ የተባለው በሶቭየት ሕብረት ይመራ የነበረው የኮሚኒስት ጉራን የሚወክል ነው። የደቡብ ንጉሥ የተባለው ደግሞ በአንግሎ አሜሪካ የሚመራው የምዕራቡ ልዕለ ኃያል ጉራን የሚያመለክት ነው። ምስክሮቹ ይህንን ሐሳብ ያገኙት ከትንቢተ ዳንኤል ምዕራፍ 11 ቁጥር 40 እና ቁጥር 43 ነው። እንደ እውነቱ ከሆነ የሰሜንና የደቡብ የሚባሉ መንግሥታት ወይም ነገሥታት በዘመናችን በታሪክ አልታዩም። ቀዝቃዛ ጦርነት ከማክተሙ በፊት በዓለማችን የነበሩ ሁለት ልዕለ ኃያላን መንግሥታት ከምዕራብና ምሥራቅ ነበሩ እንጂ የሰሜንና የደቡብ ተብሎ በታሪክ የሚታወቅ የለም። ይህ በመሠረቱ አንዱ ውሸታቸው ነው።

እንደምስክሮቹ የጂኦፖለቲካል ትንተና የሰሜኑ የተባለው ቶታሲታሪያን እየተባለ ይጠራ የነበረው የኮሚኒስት ጉራ ሲሆን በእሸናፊነትም የሚወጣው ይኸው የኮሚኒስት ጉራ ነው ይላሉ። ይህም ውሸት ነው። እንኳን በአሜሪካን የሚመራውን የምዕራቡን ልዕለ ኃያል ማሸነፍ ቀርቶ እራሻቸው ፈራርለው ወድቀዋል።

በዳንኤል ዘመን ከሰሜንና ከደቡብ አቅጣጫ በጦርነት የሚፈላለጉ ሁለት ነገሥታት እንደነበሩና የሰሜኑ የደቡቡን እንደሚያሸንፍ ዳንኤል በመገምገም ተንቢዮ ይሆናል። እነዚህ

ነገሥታት በዳንኤል ዘመን የነበሩ የመጽሐፍ ቅዱስ ታሪክ ነገሥታት ናቸው። በመጨረሻው ዘመን የሚለውም የዳንኤል ትንቢት የእነዚያን በዘመኑ የነበሩ ነገሥታት የአገዛዛቸውን የመጨረሻ ፍጻሜ የሚያመለክት ትንቢት ነው። የመጨረሻ ፍጻሜ የምትል ሐረግ ስለአለች ብቻ በጉቻቸውን በማሞኘት አመቺ ሆኖላቸው ተጠቀሙበት። ስለዚህ ያንን ገና ድሮ ጥንት የተፈፀመውን የመጽሐፍ ቅዱስ ታሪክ ወደ 21ኛው መቶ ክፍለ ዘመን በመሣብ ለሜኑን ከምሥራቁ የኮምኒስት ጉራ፣ ደቡብን ደግሞ ከምዕራቡ የዲሞክራቲክ ጉራ አቆራኝተው የማታለያ ትንቢታቸውን አወጁ። ይህም ቢሆን እነርሱ በተነበዩት መሠረት ከ1966 ዓ.ም. እስከ 1975 ዓ.ም. በነበረው ወቅት አልተፈጸመም፤ ለወደፊትም አይፈፀምም። ይህንን የማታለያ ትንቢታቸውን በጉቁ ጋዜጣቸው እ.ኤ.አ. ከጥቅምት 8 ቀን 1966 ዓ.ም. እስከ 1974 ዓ.ም. እ.ኤ.አ. ይፈጸማሉ ከተባሉት ትንቢቶች አንዱን ብቻ ነው። ሌላኛውን ትንቢት ደግሞ ቀጥለን እንመልከት፡-

#### ሁለተኛው ትንቢት

ይህ ሁለተኛው ትንቢታቸው ከይሖዋ ምስክሮች በስተቀር ማንኛውም በዚህ ዓለም ላይ የሚገኝ ሃይማኖት ከ1966 ዓ.ም. እ.ኤ.አ. እስከ 1974 ዓ.ም. ባሉት 8 ዓመታት ውስጥ ከገጸ ምድር ይጠፋሉ የሚል ነው። ይህ ትንቢት በራዕይ መጽሐፍ ምዕራፍ 17 እና 18 ላይ የተመሠረተ ነው። እንዴት እንደሆነ ቀጥለን በዝርዝር እንመለከታለን፡-

#### ታላቂቱ ባቢሎን

እንደ የይሖዋ ምስክሮች እምነት ከእነርሱ ድርጅት ውጭ ያሉት የዓለም የሃይማኖት ድርጅቶች ሁሉ ታላቂቱ ባቢሎን

ተብለው ተሰይመዋል። ይህም የሚያመለክተው በዓለም ላይ ያለትን ሐሰተኞች የሃይማኖት ድርጅቶችን በሙሉ ነው ይላሉ። እነዚህ ሐሰተኞች የሃይማኖት ድርጅቶች ቀጥሎ የተዘረዘሩትን የሃይማኖት ትምህርት የሚያስተምሩ መሆናቸውን በመግለፅ ማሕበሩ እንደዚህ ብለዋል፡-

«በምድር በሙሉ በሚገኙ በባቢሎናዊ መሠረተ ትምህርቶች በብዛት መኖራቸው፣ ይህ ድርጅት ከባቢሎን ምስጢሮች የመነጨች መሆንን ያመለክታል። ለምሳሌ ያህል የለው ነፍስ ዘላለማዊነት፣ የሲኦል ሲቃይና የአማልክት ሥላሴነት እምነት፣ በአብዛኞቹ የሩቅ ምሥራቅ ሃይማኖቶችም ሆነ በሕዝብ ክርስትና ሃይማኖቶች ውስጥ ይገኛሉ። ከ4 ሺህ ዓመታት በፊት በጥንትዋ የባቢሎን ከተማ ውስጥ የተፀነሰው የሐሰት ሃይማኖት በጣም አድርጎ ትልቅ ድርጅት በመሆኑ ታላቂቱ ባቢሎን የሚል ስያሜ ማግኘት የተገባ ነው።» ታላቁ መደምደሚያ ደርሷል መጽሐፍ ገጽ 235 ፖራግራፍ 3 የ1993 ዓ.ም. እ.ኤ.አ. የአማርኛ እትም ተመልከቱ።

ይህ ከዚህ በላይ በምስክሮቹ የተጻፈው ሐሳብ የለው ነፍስ አትሞትም፤ የሲኦል ስቃይ የመላእክትና የሥላሴዎች አምልኮት ወይም እነርሱን የሚያምኑ ሁሉ ሀሰተኞች የሃይማኖት ድርጅቶች ናቸው የሚል ነው። በአብዛኛው የእሩቅ ምሥራቅ ሃይማኖቶች እና የሕዝብ ክርስቲያኖች መካከል እንደዚህ ያለ እምነት ስለአለ ታላቂቱ ባቢሎን የሚል ስም ይገባቸዋል። ለምን ቢባል ሐሰተኞች የሃይማኖት ድርጅቶች ናቸውና እያለ የሚደመድም ሐሳብ ወይም መግለጫ መሆኑን እንረዳለን። ይህንኑ በማጠናከር በዚሁ ታላቁ መደምደሚያው መጽሐፍ 1993

ዓ.ም. እትም ፲፳ 208 በብራኬት ወይም ቅንፍ ውስጥ ከተጻፉት የመጀመሪያ ረድፍ ላይ እንዲህ ብለው ጽፈዋል፡- «ከታላቂቱ ባቢሎን ዋናኛ አባላት አንዷ የካቶሊክ ቤተክርስቲያን ነች።» እንዴት? ቢባል መልሱ በሥላሴዎች፣ ነፍስ አትሞትም፣ መላእክት ያማልዳሉ ብላ ስለምታምን ነው። እነዚህ ትምህርቶች የጥንት ባቢሎን ሐሰተኛ የሃይማኖት ትምህርት ነው። ስለዚህ በዚህ መልኩ የሚያምኑ ሃይማኖቶች ሁሉ ሐሰተኞች ናቸው ይላሉ።

በ1986 ዓ.ም. እ.ኤ.አ.

በ1986 ዓ.ም. እ.ኤ.አ. ዓለም ሰላም እንድትሆን፣ ቀዝቃዛ ጦርነቶች እንዲቆሙ፣ በተባበሩት መንግሥታት ድርጅት የሰላም ዓመት ተብሎ እንዲሰየምና ሁሉም ስለዓለም ሰላም እንዲሠሩ ውሳኔ ተላልፎ ነበር። በዓለም ላይ ያሉት ታላላቅ የታወቁ የሃይማኖት ድርጅቶች በኢጣሊያ አሲዚ ውስጥ ተሰብስበው ይህንን የተባበሩት መንግሥታት የሰላም ዓመት እንዲሆን የተላለፈውን ጥሪ ደግፈውታል። ይህ የይሖዋ ምስክሮች ድርጅት እንደዚህ ያለውን መልካም ጥረት በማናናቅ እንደሚከተለው መግለጫ አወጣ፡-

« እነዚህ የሃይማኖት መሪዎች የፀለዩት ለየትኛው አምላክ ነበር? እያንዳንዱን የሃይማኖት ቡድን ብትጠይቁ የተለያዩ መልስ ይለጣችኋል። በብዙ የተለያዩ መንገዶች ያቀረቡትን ፀሎቶች የሚሰሙ ይህን የሚያክል አማልክት አሉን? ከሥርዓተ ፀሎቱ ተካፋዮች መካከል ብዙዎቹ የሕዝብ ክርስትናን ሥላሴ የሚያመልኩ ናቸው።» ይላል። ታላቁ መደምደሚያ መጽሐፍ ገጽ 240-250 ያሉትን አንብቡ።

በሰብሰባ ላይ ስለተካፈሉትም የሃይማኖት ድርጅቶች ማሕበሩ እንዲህ ብሎ ነበር። «በአጠቃላይ 12 የሃይማኖታዊ ድርጅቶች ቤተሰቦች ተሰብስበው ነበር። ሃይማኖታዊ ድርጅቶቻቸውን ወክለው ከተገኙት መካከል፡-

1. የእንግሊዙ የካንቲበሪ ሊቀጳጳስ
2. የቡድሂዚም ደላይ ለማ
3. የሩሺያ ኦርቶዶክስ ቤተክርስቲያን ተጠሪ
4. የቶክዮ የቪንቶ ቤተ ፀሎቶች ማሕበር ንሬዝዳንት
5. የአፍሪካ ጣኦት አምላኪዎች እና
6. በቀለማት ያሸበረቀ የራስ ጥምጥም ያደረጉት ሁለት የአሜሪካን ሕንዶች ይገኙበታል። 77

ታላቁ መደምደሚያ እ.ኤ.አ. 1993 ዓ.ም. የአማርኛ እትም መጽሐፍ ገጽ 250 ተመልከቱ። በማህበሩ እምነት እነዚህ የተሰበሰቡት የዓለም ጋራ ሃይማኖት ድርጅቶች ሐሰተኞች ናቸው። በሌላ አነጋገር ከእነርሱ ድርጅት በስተቀር በዓለም ላይ ያሉት ሃይማኖቶች የተባሉት ሁሉ ሐሰተኞች ናቸው። ከእነርሱ ድርጅት አባላት በስተቀር የዚህ ዓለም ሕዝብ ሁሉ ከምድረ ገጽ እነርሱ በቅርብ በቅርብ እየቀጠሩ በሚተነቢዩት የዓለም መጨረሻ ጥፋት ቀን ጠፊዎች ናቸው።

ይህ ሁሉ ሐሰተኛ ለምን አስፈለገ?

ይህ ሁሉ ሐሰተኛ ያስፈለገው ከዚህ በላይ እንደተባለው ሞላው የዓለም ሃይማኖቶች ውሸታሞች ስለሆኑ አንድ የወል ወይም የጋራ መጠሪያ ስም አላቸው። ይህ የዓለም ሐሰተኞች ሃይማኖቶች የጋራ መጠሪያ ስም ታላቂቱ ባቢሎን የሚል ነው።

ስለዚህ በምስክሮቹ እምነት ታላቂቱ ባቢሎን ከተባለ በዓለም ላይ ያሉት ሃይማኖቶች ሁሉ ውሸታሞች ናቸው ማለት ነው። እንዲሁም የሰይጣን ካድሬዎች ናቸው ስለሚሉ ይህንኑ አባባላቸውን በደንብ ለመግለፅ ነው። ስለዚህ እነርሱ ከጠቀሱት ጥቅስ አንፃር ታላቂቱ ባቢሎን ማን ናት? ከሚል አኳያ ጉዳዩን በሚቀጥለው ምዕራፍ፤ እንመርምር፡-

## ምዕራፍ 9

### ታላቂቱ ባቢሎን

በዮሐንስ ራዕይ ምዕራፍ 18 ቁጥር 21 ላይ እንደዚህ የሚል ጥቅስ አለ፡- «ታላቂቱ ከተማ ባቢሎን እንዲህ ተገፍታ ትወድቃለች።» እንዲሁም ደግሞ በዮሐንስ ራዕይ ምዕራፍ 17 ቁጥር 1 ላይ «ታላቂቱ ጋለሞታ» የሚል አለ። እንደምስክሮቹ ትርጉም ታላቂቱ ጋለሞታ ወይም ታላቂቱ ባቢሎን የዚህ ዓለም ሐሰተኞች የሃይማኖት ድርጅቶች የወል ስም ነው። ስለዚህ ከራዕይ ምዕራፍ 17 ቁጥር 1 ጀምረን እውነት መሆኑንና አለመሆኑን እንመለከታለን፡-

### ዮሐንስ ራዕይ ምዕራፍ 17 ቁ. 1

«ሰባቱን ፅዋዎች ከያዙ ከሰባቱ መላዕክት አንዱ መጥቶ ና በብዙም ውህዎች ላይ የተቀመጠችውን የታላቂቱን ጋለሞታ ፍርድ አሳይሃለሁ። የምድርም ነገሥታት ከእርስዋ ጋር ሴለኑ፤ በምድርም የሚኖሩ ከዝሙትዋ ወይን ጠጅ ሰከሩ ብሎ ተናገረኝ።» ከዚህ በላይ እንደተነበበው ከሆነ ታላቂቱ ጋለሞታ እንደአለች፤ ጋለሞታይቱ የተቀመጠችው በብዙ ውህዎች ላይ እንደሆነ፤ ከዚህች ታላቂቱ ጋለሞታ ሴት ጋር የምድር ነገሥታት ሁሉ እንደሴለኑት፤ የምድር ነገሥታት ብቻ ሳይሆኑ በምድር የሚኖር ሕዝብ ሁሉ ከዝሙትዋ ወይን ጠጅ እንደጠጡ የሚገልፅ ነው። ስለዚህ ይህች ሴት ተከሣ ፍርድ ቤት ልትቀርብ ነው። ለምን? ምን ስለአደረገች? ለምን እርስዋ ብቻ ተከሣ ፍርድ ቤት ትቀርባለች? ይህች ሴት ማን ናት? ወይስ ማንን ትወክላለች? ስለዚህች ሴት ሊያሳያት መልእክተኛ ዮሐንስን ይዞ ወደ በረሃ ስለሔደች ታሪኩን ቀጥለን እንመልከት፡-

ራዕይ ምዕራፍ 17 ከቁጥር 3-6 ደግሞ እንዲህ ይላል፡- «በመንፈስም ወደ በረሀ ወሰደኝ፤ የስድብ ስሞች በሞሉበት፤ ለባት ራሶችና አሥር ቀንዶችም ባሉበት በቀይ አውሬ ላይ አንዲት ሴት ተቀምጣ አየሁ፡፡ ሴቲቱም በቀይና በሐምራዊ ልብስ ተጐናጽፋ፤ በወርቅና በከበሩ ድንጋዮች በእንቁዎችም ተሸልማ ነበር፡፡ በእጅዋም የሚያፀይፍ ነገር የዝሙትዋም ርኩሳት የሞላበት የወርቅ ፅዋ ያዘች፤ በግንባርዋም ምስጢር የሆነ ስም፡- ታላቂቱ ባቢሎን የጋለሞታዎችና የምድር ርኩሳት እናት ተብሎ ተጻፈ፡፡ ሴቲቱም በቅዱሳን ደምና በኢየሱስ ምስክሮች ደም ሰክራ አየኋት፡፡»

መልአኩ ወደ በረሀ ካደረሰው በኋላ ዮሐንስ ያየው ሰባት እራሶችና አሥር ቀንዶች ባሉት ቀይ አውሬ ላይ አንዲት ሴት ተቀምጣ ነው፡፡ ሴቲቷ የተቀመጠችበት ቀይ አውሬን በዚህ መጽሐፍ የውጭ ፊት ለፊቱ ገጽ ላይ ያለውን ስዕል በመመልከት መረዳት ይቻላል፡፡ ቁምነገሩ የዚህች ሴት ስም ታላቂቱ ባቢሎን እንደተባለና ይህም ስሟ ሚስጢር እንደሆነ ነው፡፡ ራዕይ 17 ቁጥር 5 ተመልከቱ፡፡ ታዲያ ይህ ታላቂቱ ባቢሎን የሚለው ስም ምስጢር ነው ቢባልም የይሖዋ ምስክሮች እናውቃለን ብለዋል፡፡ እንደ ምስክሮቹ ትርጉም ከሆነ ሴቲቷ የዚህች ዓለማችን የሐሰተኞች ሃይማኖቶች ድርጅቶች የወል ወይም የጋራ ስም ነው፡፡ መልአኩ የስሙዋን ሚስጢር ተርጉሟል? ዮሐንስ ከመልአኩ የተረዳው ነገር አለ? እስከአሁን እንዳየነው ከሆነ ምንም ነገር የለም፡፡ ዮሐንስ በበረሀ ደርሶ ይህንን ሁሉ ካየ በኋላ እጅጉን በጣም ተደነቀ፡፡ የዮሐንስን መገረምና መደነቅ ያየው መልአክ ቀጥሎ እንዲህ አለው፡-

ራዕይ ምዕራፍ 17 ቁጥር 7-8 «የምትደነቅ ስለምንድር ነው? የሴቱቱን ምስጢርና የሚሸከማትን ለባት ራሶችና አሥር ቀንዶች ያሉትን የአውሬውን ሚስጥር እኔ እነግርሃለሁ፡፡» መልአኩ የሴቱቱን ምስጢርና የአውሬውን ምስጢር እኔ እነግርሃለሁ ብሎታል፡፡ ለዮሐንስ ነግሮታል? መልአኩ የሴቲቷን ምስጢር እነግርሃለሁ ነበር ያለው፡፡ በሴቲቱ ምስጢርና በስሙዋ ምስጢር መካከል ልዩነት ይኖር ይሆን? መልአኩ የሴቲቷን አድራጎትና አቋም ምስጢር ለዮሐንስ ነግሮት ይሆናል፤ ነገር ግን ምስጢር የሆነ ስም፡- ታላቂቱ ባቢሎን» ምን ማለት እንደሆነ መልአኩ የገለፀላት አይመስልም፡፡ ለማንኛውም ነገሩን በፅሁፍ እንከታተል፡-

ዮሐንስ ራዕይ ምዕራፍ 17 ቁ.8 የአውሬውን ምስጢር እንደሚከተለው አብራርቶታል፡- «ያየኸው አውሬ አስቀድሞ ነበረ፤ አሁንም የለም፤ ከጥልቁም ይወጣ ዘንድ አለው፤ ወደ ጥፋትም ይሄዳል፤ ስሞቻቸውም ከዓለም ፍጥረት ጀምሮ በሕይወት መጽሐፍ ያልተጻፉ በምድር የሚኖሩ አውሬው አስቀድሞ እንደነበረ፤ አሁን እንደሌለ፤ ነገር ግን እንዳለ ሲያዩ ያደንቃሉ ጥበብ ያለው አእምሮ በዚህ ነው፡፡»

ይህ አውሬ አንድ ብቻ ነው፡፡ ነገር ግን ለባት እራሶችና አሥር ቀንዶች አሉት፡፡ ይኸው አንድ አውሬ ከሰባት እራሶች መካከል አንዱን በየተራው ብቻ እያደረገ የሚታይ መሆኑን እንመለከታለን፡፡ በተወሰነ ወቅት ወይም ወቅቱ ሲደርስ ይታይ የነበረውን እራስ ሲቀይር አወሬው ጨርሶ የላላ ወይም የጠፋ ይመስልና በሌላኛው ቀንዱ ብቅ ብሎ እራሱን ያሳያል፡፡ በዚህን ጊዜ ጨርሶ ጠፍቷል ብሎ የገመተው ምድረ ተመልካች

ሁሉ እንደገና ሲያዩት ያደንቃሉ፤ ይለናል ዮሐንስ። ይህ አውሬ ምንድር ነው? የአውሬ ውስጠ ምስጢር ምንድን ነው? መልእክተኛዎች ለዮሐንስ ምን ብሎ እንዳለበት ቀጥለን እንመልከት፡-

ዮሐንስ ራዕይ ምዕራፍ 17 ከቂ. 9-11 ምስጢሩን እንደሚከተለው ይገልጻል፡- «ሰባቱ ራሶች ሴቲቱ የተቀመጠችባቸው ሰባት ተራራዎች ናቸው፤ ሰባት ነገሥታት ደግሞ ናቸው። አምስቱ ወድቋል አንዱም አለ፤ የቀረውም ገና አልመጣም፤ ሲመጣም ጥቂት ጊዜ ሊቆይ ይገባዋል። የነበረውና የሌለው አውሬ ደግሞ ስምንተኛ ነው። ከሰባቱ አንዱ ነው፤ ወደ ጥፋትም ሄዷል።» እንግዲህ ከአውሬው ምስጢር አንዱን ተመልክተናል። የሰባት አራሶች ትርጉም አግኝተናል። ዮሐንስ ተራራዎች ናቸው ይለናል። ተራራ ከፍተኛ ደረጃን የሚያመለክት ነው። በሌላ አባባል ከፍተኛ የመንግሥታት መዋቅር መስተዳድር መግለጫ ናቸው። ይህ አንዱ ነው። በሌላ መልኩ ደግሞ መልእክተኛው ሰባቱ ራሶች ሰባት ነገሥታት ደግሞ ናቸው ይለናል። ሰባቱን ተራራዎች ወይም ሰባቱን የመንግሥት መዋቅሮች የሚመራ መሪ ያስፈልጋል። ስለዚህ ለአያንዳንዱ ተራራ ወይም ለአያንዳንዱ የመንግሥት መዋቅር አንድ መሪ ወይም እንደጥንቱ አንድ ንጉሥ ስለሚያስፈልግ ሰባቱ ራሶች የሰባት ነገሥታት ምሳሌ ናቸው ብሎም መልእክተኛው ተርጉሞልናል።

ልብ በሉ ይህ አውሬ አንድ ብቻ ነው። ቀደም ብለን እንደአልነው ከሰባቱ ራሶች በቅደም ተከተል አንድ አንዱን አራስ ብቻ እያሳየ ወይም በየጊዜው አንድ አንድ ልዕለ ኃያል መንግሥት እያስነሳ የሚያስገዛ ወይም የሚያስተዳድር አውሬ

ነው። ዮሐንስ ይህንን ራዕይ ያይ በነበረበት ዘመን ይህ አውሬ ከሰባቱ ራሶች በአምስቱ ዓለምን ካስተዳደረ በኋላ እነዚያ አምስቱ የመስተዳድር ዘመናቸውን እንደፈፀሙ መልእክተኛው እንዲህ ሲል ገልጿል። «ሰባቱ ራሶች ሰባት ነገሥታት ናቸው። አምስቱ ወድቋል፤ አንዱም አለ፤ የቀረውም ገና አልመጣም» ራዕይ 17 ቁጥር 10። ነገሩ ግልፅ ነው፤ እነዚህ ዓለምን ገዝተው የወደቁት ልዕለ ኃያላን ነገሥታት እነማን ነበሩ? ከመፅሐፍ ቅዱስ ታሪክም ሆነ ከሕብረተሰብ ታሪክ አንፃር ነገሮች ከተቃኙ የዓለም ልዕለ ኃያል ቀዳሚ የሆነችው ግብፅ ናት። ከግብፅ ቀጥሎ አሦሪያ፣ ባቢሎን፣ ሜዶፋሪስ፣ እና ግሪክ ነበሩ። እነዚህ አምስቱ ተራራዎች ወይም ልዕለ ኃያላን መንግሥታት ዮሐንስ ይህንን ራዕይ ሲያይ በነበረበት ዘመን ወድቋል። በዮሐንስ ዘመን የነበረው ልዕለ ኃያል መንግሥት የሮም መንግሥት ነበር። አንዱም አለ የተባለው ስለዚህ ነው። የሮም መንግሥት ከወደቀ በኋላ ሌላ ፀሐይ የማትጠልቅበት ልዕለ ኃያል መንግሥት ልክ እንደመልእክተኛው ቃል መጥቷል። ይህ ገኛው ተራራ ወይም ልዕለ ኃያል መንግሥት መሆኑ ነው። ይህንን ሰባተኛውን የዓለም ልዕለ ኃያል መንግሥትን ማሕበሩ /Anglo-American's/ የእንግሊዝና የአሜሪካን ጥምር ወይም የመደጋገፍ አገዛዝ በማለት ይገልጻል። ይህ አውሬ እሱነቱን እየደበቀ በራሶቹ እንደራሴነት ዓለምን በተከታታይ ገዝቶ የመጨረሻ ሄራስ በሆነ ወኪሉ ላይ ደርሷል። እሁን ግዛቱን ለመቀጠል ከፈለገ ይህ አውሬ በእነዚህ ግዛታቸውን በጨረሱት ራሶች እንደገና ምጣቀም አለበት። ምክንያቱም አውሬው ያለው 7 ራሶች ብቻ ናቸውና። እነርሱት እያፈራረቀ እንደገና እንዲጠቀምባቸው የግድ ይሆናል። ከ7ቱ

ራሶች ከነበሩት መካከል አንዱን መርጦ እንደገና መሾም መቻል አለበት። ለዚህም ነው መልአኩ በራዕይ 17 ቁጥር 11 ላይ «የነበረው የሌለውም አውሬ ራሱ ደግሞ ስምንተኛው ነው» ያለው። በአንድ ወቅት ይገዛ ነበር፤ ግዛቱን አቋርጦ ከቆየ በኋላ እንደገና ደግሞ ወደ ሥልጣኑ ተመለሰ ማለት ነው።

ሰባት ራሶች ከነበሩቱ አንዱ አሁን ተመልሶ 8ኛ የዓለም ገዥ ሆኖ ተሹሟል ማለት እንደሆነ ግልፅ ነው። በማሕበሩ ትርጉም ይህ 8ኛው የሊግ አብዛኛው ማለት የተባበሩት መንግሥታት ቃል ኪዳን ወይም የአሁኑ የተባበሩት መንግሥታት ድርጅት ነው ብሎ ያምናል። እንደዮሐንስ አባባል «ወደ ጥፋትም ይሄዳል» ማለት ምን ማለት ነው? ግዛቱ ወይም ሥልጣኑ ይቋረጣል ወይም በሌላ ይተካል ማለት ነው። የስምንተኛው አገዛዝ ወቅት ከአበቃ አውሬው ከተቀሩት ቀንዶች አንዱን ባለተራ መርጦ 9ኛው ተራራ ወይም ገዥ ሊያደርገው ይችላል። ግን አውሬው እራሱ ማን ወይም ምንድን ነው? የአውሬውን የአገዛዝ ሥርዓትን እንጂ የአውሬውን ማንነት መልአኩ በግልፅ አላስቀመጠም። ምስጢር የሆነ የታላቂቱ ባቢሎንም ስም እስከአሁን አልገለፀልንም።

#### አሥሩ ቀንዶች

ዮሐንስ ራዕይ ምዕራፍ 17 ከቁጥር 12-13 እንዲህ ይነበባል፡- «ያየሃቸውም አሥሩ ቀንዶች ገና መንግሥታትን ያልተቀበሉ አሥር ነገሥታት ናቸው። ዳሩ ግን ከአውሬው ጋር ለአንድ ሰዓት እንደ ነገሥታት ሥልጣን ይቀበላሉ። እነዚህ አንድ አሳብ አላቸው፤ ኃይላቸውንና ሥልጣናቸውንም ለአውሬ ይሰጣሉ።»

ይህ እንግዲህ ከሰባት ራሶች ቀጥሎ በአውሬው ላይ ስለበቀሉት አሥሩ ቀንዶች መልአኩ የሰጠው ትርጉም ነው። እነዚህ አሥር ቀንዶች በየተራ ዘመናቸው አውሬ ላስነሳቸው ራሶች ገባር የሆኑ /Vassal Tributary King/ ጃንጥላ መንግሥታት ናቸው። እነዚህ ከራስ ጋር እየተባበሩ በአንድነት ሆነው አውሬውን ያገለግላሉ። ይህ አውሬው ምንድን ነው? የዚህ ዓለም የአገዛዝ ሥርዓት ነው? የይሖዋ ምስክሮች አውሬው እራሱ ሰይጣን ዲያብሎስ ነው፤ እነዚህ የዓለም ልዕለ ኃያላኖች የነበሩና አሁንም ያሉት የሰይጣን ተወካዮች ናቸው ይላሉ። እነዚህ በየአገራቸው ያሉት ገባር ታናናሽ መንግሥታት ደግሞ በተግባር የተጣመሩ ስለሆነ በአርማኔዶን ጦርነት ሁሉም ይጠፋሉ ይላሉ።

እስከአሁን ያየነውና ያወቅነው በቀዩ አውሬ ላይ የበቀሉ ሰባት ራሶች የዓለም ልዕለ ኃያላት ነገሥታት እንደሆኑ፤ አሥሩ ቀንዶች (vassals tributary kings) በተዋረድ ያሉት እና ለልዕለ ኃያላን ገባር የሆኑ ታናናሽ መንግሥታት እንደሆኑም ተመልክተናል። ውሃዎች ደግሞ በሕዝብ፣ በወገኖች፣ በብዙ ሰዎች፣ በቋንቋዎችም የሚመሰል እንደሆነም መልአኩ ተርጉሞልናል። ጋለሞታይቱ ወይም ታላቂቱ ባቢሎን ደግሞ ግዛትዋን የዘረጋችው በውሃዎች በተመለሱ በሕዝብ፣ በነገድ፣ በጎሣዎችና በቋንቋዎች ላይ እንደሆነም ግልጽ ሆኗል። ባቢሎን የሚለው ስሟ መልአኩ ምስጢር ነው ስለአለ ትርጉሙ ምን እንደሆነ መልአኩ አልገለፀም። እንዲሁም በላዩ ላይ 7 ራሶች፣ 10 ቀንዶች፣ እንዲሁም ታላቂቱ ጋለሞታይቱ ባቢሎንን የተሸከመው ወይም የበቀሉበት ቀዩ አውሬው ማንና ምን እንደሆነ መልአኩ አልገለፀም። መልአኩ ተግባራቸውን ብቻ

አብራርቶ ምንንና ማንን እንደሚወክሉ፣ የቀዩን አውሬውና የሴቲቱን ትርጉም ያልገለፀው ከአድራጐታቸው ተነስቶ ማንም በመገምገም ሊደርስበት ስለሚችል ቀላል ነው ብሎ በማሳብ ትቶት ይሆናል። ስለዚህ ሴቲቱ ማንን እንደምትወክል፣ ቀዩ አውሬው ማንን እንደሚወክል የግድ ማሰብ አስፈላጊ ነው። የይሖዋ ምስክሮች እስከአሁን አየተብራራ እንደመጣው ከሆነ ታላቂቷ ባቢሎን የዚህ ዓለም ሐሰተኞች ሃይማኖቶችን እንደምትወክል ገልጸዋል። እንዲሁም ደግሞ ቀዩ አውሬው የሰይጣን ዲያቢሎስ ምሳሌ እንደሆነም አብራርቷል። እውነት ነው? እንደዚህ መጽሐፍ ደራሲ አቋም ከሆነ በፍጹም እውነት አይደለም። ፈሩን የሳተ ሊያስገኝ ከሚችል ጥቅም አንፃር የተቃኘ ትርጉም ነው። ታዲያ እኛ ቀዩ አውሬውንና ታላቂቷ ባቢሎንን በማንና በምን እናስመስል? እስኪ ቀጥለን ስለዚህ እንመልከት፡-

#### ከደራሲው አቋም አንፃር የአውሬው ትርጉም

ከተፈጥሮ ሣይንስ አንፃር ይህ ቀይ አውሬ የጀርባ አከርካሪ አጥንት ካላቸው በሣይንስ ማማል ተብለው ከሚጠሩት እንስሳት ቤተሰብ ነው። ሰው እራሱ ደግሞ በሣይንስ የዚህ የማማልስ እንስሳት መደብ ክፍል መሆኑ ተረጋግጧል። ይህ ከሣይንስ አንፃር ነው።

ከመጽሐፍ ቅዱስ አመለካከት አኳያም ካየን ሰው እንደ እንስሳ እራቱን የሚሄድ ፍጡር እንደነበርና ክፉና ደጉን የማያውቅ በደመነፍስ ይንቀሳቀስ እንደነበር ከሙሴ መጽሐፍ ዘፍጥረት ምዕራፍ 2 ቁጥር 25 እንረዳለን። ነገር ግን ይህ አውሬ ከተንቀሳቀሰ በራሱ ሂደት ሁኔታዎችን መረዳትና ማወቅ የሚችል ኃይል በውስጡ አምቆ የያዘ ነበር። ስለሆነም ከሚያደርገው

እንቅስቃሴ ነገሮችን እየተለማመደ እና እያወቀ ሄዶ ማሕበራዊ ሥርዓትንና ባሕልን ፈጥሮ ሰው ለመሆን የቻለ ነው። ስለዚህ ይህ አውሬ ማንን የሚወክል ይመስላችኋል? በዚህ ዓለም ላይ ጥበበኛ፣ አዋቂ፣ ሁሉን አጠቃሎ ማዘዝ የሚችል አውሬ ወይም የጀርባ አከርካሪ አጥንት ካላቸው እንስሳት ከሰው የበለጠ የለም። ስለሆነም ይህ አውሬ የራሱ የሰው ዘር ምሳሌ ነው። ይህ አውሬ ለሌሎች ማለት ለሰባት ራሶች ሥልጣን ሰጥቶ ዓለምን ሊያስተዳድር ተመልክተናል። እነዚህ ሰባት ራሶች በዚህ ዓለማችን በየወቅቱ የተቋቋሙና ዓለምን የገዙት 7 ልዕላ ኃያላን መንግሥታት እንደነበሩና እንደሆኑም ተመልክተናል። ሌላው ቀርቶ የአስተዳደር መዋቅሩን እስከታች በመዘርጋት በአሥር ቀንዶች የተመሰሉ 10 ትናናሽ ገባር ነገሥታትን ፈጥሮ እያስተዳደረ ነው። ስለዚህ ይህንን አውሬ ከሰው ዘር ሌላ በምድራችን ማንም ሌላ ፍጡር ሊወክል እንደማይችል እንመለከታለን። ስለሆነም ቀዩ አውሬው የሰው ዘር ምሳሌ ነው።

#### ሴቲስ

ሴቲ ደግሞ የሰው ዘር የማስተዳደር ብልሃት ወይም ጥበብ ምሳሌ ናት። ሴትዋ በብዙ ውሃዎች፣ በአሕዛብና በቋንቋዎች ሁሉ ላይ ተቀምጣለች በሌላ አባባል የሰው ዘር አካባቢውን የማስተዳደር ብልሃት ወይም ጥበብ ከዚህ በላይ በተዘረዘሩት በጉሣዎች በብዙ ሰዎች፣ በሕዝብ፣ በአሕዛብና በቋንቋዎች ሁሉ ላይ የሚገለፅ ነው። ይህን የአስተዳደር ብልሃትና ጥበብ የሰው ዘር ሁሉ እውቀት መተግበር እንደአለበት የሚጠቁመን ነው። ስለዚህ ሴቲቱ የሰው ዘር የፈጠረውና ሁሉም እንደ ሕግ ተቀብሎ የሚተዳደርበት የአሠራር ባሕል ምሳሌ

ናት። በዚህ ዓለም ያሉት የሰው ዘሮች ሁሉ በያሉበት የአሠራርና የአንዋኖር ሕግ፣ ባሕል፣ ልማድ የሌላቸው የሉም። እንደዚህ ያለው የአሠራር ባህልና ልምድ በሁሉ የሰው ዘሮች የሚተገበርና የሚገለፅም ነው። ስለሆነም በልዩ ልዩ መልኩ በሕዝብ ላይ የሚታየው የአኗኗር ባሕል በታላቂቱ ባቢሎን ሴት ይመስላል። እንዲህ ያለው የአሠራር ባሕል በሰው ዘሮች ሁሉ ላይ ነግሷል።

ከዮሐንስ ዘመን በፊት በጋርዮሽ ወቅት የአኗኗር ባሕል ወይም ማሕበራዊ የአኗኗር ዘዴዎች እንደነበሩ ከሕዝብ ታሪክ እንረዳለን። እንዲሁም በባሪያ አሳዳሪ ሥርዓት ማሕበረም የአሠራር፣ የአበላል፣ የመተባበር፣ በጠቅላላው የተመሠረተ ሥርዓት ነበራቸው፣ ሕግም ነበራቸው።

ዮሐንስ በነበረበት ዘመን ማለት ከ2000 ዘመን በፊት የአስተዳደር ሥርዓት ፊውዳላዊ እንደነበር ግልፅ ነው። ይህ የፊውዳል ሥርዓት ከጋርዮሽና ከባሪያ አሳዳሪ ሥርዓት እጅጉን እድገት ያሳየና የተሻለ ነበር። አውሬም ቢሆን በዚህ ዓይነቱ የአስተዳደርና የአሠራር ባሕል ተጠቅሞ ሰባቱ ራሶችን እና አሥሩ ቀንዶችን ያስተዳድራል። እሁን በዚህ የአስተዳደር ብልሃትና ጥበብ፣ ከጥንት ጀምሮ በማሻሻል እየተሠራበት ከቆየ በኋላ በመጨረሻ ላይ በገኘው የዓለም ልዕለ ኃያል መንግሥት ዘመን እንዲህ ያለው የጥንቱ አሠራር መቅረት እንደአለበት ስለታመነ፣ ይህንን የአሠራር ብልሃት ጨርሰውኑ እንደሚያስወግዱት መልእክ ለዮሐንስ ወንጌላዊ አስረዳው። ይህ በሴት የተመሰለው የአሰራር፣ የአስተዳደር ጥበብና ብልሃት በአውሬ በጉፈቃድ፣ በአሥር ቀንዶች በተመሰሉት በምድር ነገሥታት ሁሉ ተባባሪነት እንዲጠፋ ተወስኗል፤ ወይም

ጠፍተው በሌላ አዲስ የአሰራር ብልሃት እንደሚተካ የሚገልፅ ትንቢት ነው። ይህ አዲሱ አሠራር የዘመናችን ተራማጁ ሊብራል ዲሞክራሲ አሠራር ነው። ሕዝብ በዚያ በጥንቱ የአስተዳደር ብልሃትና ጥበብ ተሰቃይተዋል። ግልፅነትና መብት የለም የግለሰብ ነፃነት አይኖርም፣ አልነበረምም። ስለዚህ በሊብራል ዲሞክራሲ የጥንቱ አሣሪ እና ጉታች ጋላቀር አሠራር እንደሚወገድ የሚያመለክት ትንቢት ነው። የቤቲቱ በአሥሩ ቀንዶች መጣልና ተቃጥሎ መጥፋት የዲሞክራሲ መስፍንን አመልካች ነው። ሴቲቷ በእጅዋ የያዘችው ፅዋ ብልሹ ኢዲሞክራሲ አሠራርን ያመለክታል። በዚህ ፍትሕ አልባኢዲሞክራሲ አሠራር የዮሐንስ ወንድሞች እና የክርስቶስ ተከታዮች ጭምር እንደተሰቃዩም መልእክ ገልጿል።

ይህንን የጥንቱን ግልፅነት አልባ፣ ዲሞክራሲ አልባ፣ ጨቋኝ የአሠራር ጥበብ ተብዬን ገኛው ራስ ወይም ገኛው የዓለም ልዕለ ኃያል መንግሥት በብዙ መልኩ ለውጦታል። በአገሩ ብቻ ሳይሆን በየዓለማቱ የዲሞክራሲን የአሠራር ዘመንና ግልፅነትን ለማስፈን እየተጣራ ነው። ከሞላ ጉደል ሴቲቷ ተጥላለች። ከሰባተኛው እራስ አንዱ እንደገና ተራ ደርሶት 8ኛ የዓለም አገዛዝ ሥርዓት ዘርጊ፣ ወይም አመራር ስጭ እንዲሆን የተመሠረተ የተባበሩት መንግሥታት ድርጅትም በገኛው ራስ የተጀመረው ሴቲቱን የማጥፋት ዘመቻን በማፋፋምና በመደገፍም ላይ ነው። በመጨረሻው የገኛው ራስ የአገዛዝ ፍጻሜ በሚሆንበት ወቅት ላይ ስንደርስ ይህ ከሰባቱ አንዱ የነበረና እንደገና እንደ 8ኛ ተቆጥሮ በተባበሩት መንግሥታት ስም የተመሠረተው ድርጅት እድገቱን ወደ ላቀ ደረጃ አሽጋግሮት ዓለም አቀፉ ትሥሥርን

በይበልጥ ያጠናክር ይሆናል። በሁሉ መልኩ የዓለም የአሠራር ዘይቤ ወይም ጥበብ በየጊዜው እያደር እያደገ በመጣው ቴክኖሎጂ እና ኮሙኒኬሽን የተነሣ ይህች ዓለማችን በአንድ ራስ ብቻ ወይም በአንድ ዲሞክራሲያዊ አስተዳደር ሥር ብቻ የሚተዳደርበት ወቅት ሊፈጠር ይችል ይሆናል።

በዚህ መልኩ በዳንኤል ምዕራፍ 7 ቁጥር 27 ላይ የተጻፈው ትንቢት እውን ሊሆን ይችል ይሆናል ተብሎም ይታሰባል። በዚያም ሆነ በዚህ ይህች ታላቂቱ ጋለመታ ሴት የሰውን መበት በሚጋፋ ብልሹ አስተዳደር ወይም አሠራር ምሳሌ ናት ብለን መደምደሙ ይቻላል። ከግል ጥቅም አንፃር ተቃራኒ ወይም አንድ አመለካከት ስለሌላቸው ብቻ በሃይማኖት ድርጅቶች ስለምትመስል ሃይማኖቶች ሁሉ ከእኛ ድርጅት በስተቀር ጠፊ ናቸው ማለት ውሸት ነው። ከዚህ በላይ ስለቀዩ አውሬውና ስለ ጋለሞታየቱ ከተገለፀልን አንፃር በመገምገም የራሱን አስተያየት የሰጠው የመጽሐፉ ደራሲ ነው።

ለባት ራሶች ወይም ለባት የዓለማችን ልዕለ ኃያላን መንግሥታት በዚህ ዓለማችን መታየታቸውን ተመልክተናል። እነዚህ ለባት የታሪክ ልዕለ ኃያላን መንግሥታትን ቀዩ አውሬው ወይም የሰው ዘር እንዴት አድርጎ እያንዳንዳቸውን ከየት እስከ የት ባሉት ጊዜያት ሥልጣን ላይ እንዳወጣቸው እንመልከት።

## የዓለም ኃያላን የገዢ

### መደቦች ስም

## የገዢበት

### ዘመን

|               |          |                   |
|---------------|----------|-------------------|
| 1ኛ. ግብፅ       | ክልደት በፊት | ከ1600-740 ዓመት     |
| 2ኛ. አሰሪያ      | ክልደት በፊት | ከ740-625 ዓመት      |
| 3ኛ. ባቢሎን      | ክልደት በፊት | ከ625-539 ዓመት      |
| 4ኛ. ሜዳ-ርስ     | ክልደት በፊት | ከ539-332 ዓመት      |
| 5ኛ. ግሪክ       | ክልደት በፊት | ከ332-63 ዓመት       |
| 6ኛ. የሮም መንግሥት | ክልደት በፊት | ከ63 - 1763 ዓመት    |
| 7ኛ. ታላቋ ብሪታኒያ | ክልደት በኋላ | ከ1763 - 1920 ዓ.ም. |
| 8ኛ. የተባበሩት    | ክልደት በኋላ | ከ1920 - 1975 ዓ.ም. |

### መንግሥታት

ይህ ከዚህ በላይ የዓለም ልዕለ ኃያላን የቅደም ተከተል አገዛዝ መግለጫ እ.ኤ.አ. በ1966 ዓ.ም. ማሕበሩ ጽፎ ያወጣው ነው። ከዚህ በላይ በተገለፀው መሠረት የመንግሥታቱ የአገዛዝ ዘመን እስከ 1975 ዓ.ም. ብቻ እንደሚቆይና ከዚያ በኋላ እንደሚቋረጥም ነበር የለበኩት።

ከዚህም በላይ ታላቂቱ ጋለሞታይቱን እነዚያ ከሥሩ ታናናሽ ገባር መንግሥታት በሚሰጣቸው ትእዛዝ መሠረት እንዴት አድርገው ጥሎአት እንደሚያጠፋላት የሚያሳይ ምስል ቀርቧል። መጨረሻው ጊዜ ብረሃን ነው። መጨረሻው ጊዜ ተስፋ ነው። ብልሹ አሠራር ቀርቶ የሰው ልጅ እጅግ ወደተሻሻለው ሕይወትና ማሕበራዊ ኑሮ የሚሸጋገሩበት ወቅት እየመጣ ነው።

ነገር ግን ከዚህ ከተፈጥሮ ሁኔታ ውጭ በሐሳብ እየቃዠ ወይም ደግሞ በርዕዮት ዓለምም ሆነ ክልዩ ልዩ ጥቅማጥቅሞች የተነሣ ከማይጣጣሙት ተቋም አንፃር ትርጉም መስጠት

እውነታን አያመለክትም። እውነት ቢሆን ኖሮ በ1975 ዓ.ም. እና ከዚያም በፊት ባደረጉት ትግሎች ሐቁ ይገለጥ ነበር።

ከዚህ በላይ የተጠቀሱት የዓለም ታላላቅ ልዕል ኃያላን ነገሥታት በየተነሡበት ተራ ዘመናቸው የየራሳቸውን በ10 ቀንዶች የተመሰሉ ተራ ገባር ነገሥታትን ፈጥረዋል። እነዚህ ታናናሽ ነገሥታት በየጊዜው ለተነሱት ከዓለም ልዕል ኃያላን የሚገብሩ /Tributary kings/ ገባር ነገሥታት ናቸው። ሥልጣናቸውም የሚመነጩ ከእውራው እንደሆነ መልእክት ገልጸዋል።

ለእውራው የማይገብሩ ከሆነ ግን እውራው ከሰባቱ እራሶች አንደኛዎቹ ወቅት በአንዱ እራስ ተጠቅሞ እንደሚያጠፋቸው ወይም ከሥልጣን እንደሚያባርራቸው ግልፅ ነው።

ይሁን እንጂ እያንዳንዱ የዓለም መሪ በአንድ ዲያብሎስ ይመራል የሚሉት ስብከታቸው ስሕተት ነው። ፈቃድ በምድር ትሁን መጽሐፍ ገጽ 221 ተመልከቱ።



ምዕራፍ 10

በማህበሩ የሽብር ስብከት ያልተሸበሩም ነበሩ

በ1975 ዓ.ም. የዓለም መጨረሻ ይሆናል የሚለው አዋጅ ከወጣ በኋላ ሽር ጉድ በዛ። ይህንን መንታ ትርጉም ባዘለው ጽሑፋቸው የጻፉትን በይበልጥ በየጉባኤ እየዞሩ በቃላት ለማብራራት፣ ጥያቄዎችን ለመመለስና የጊዜ ሁኔታ እንዴት ቸል ማለት እንደማይገባ ድስኩር ማድረግ ጀመሩ። የዞን፣ የክልልና የጉባኤዎች ዞሮ ጎብኚዎች የሚባሉ ሹማምንቶቻቸው በዓለም ላይ ተሰማሩ። በእነዚህ ዞሮ ጎብኚ ሹማምንቶች አማካኝነት «የቁርጡ ቀን መጣ፣ እራሳችሁን አድኑ፣ በኖህ መርከብ በምትመለሰው ወደ ደህንነት መርከብ ማለት ወደ የይሖዋ ምስክሮች ድርጅት ተሰብስባችሁ በተግባር የመዳን ዋስትናን ምናልባት ካገኛችሁ ትጉ።» በተባሉት ርእሶች ተደሰከረ። ነባር የሆኑ አባላት ጊዜ ስለቀረበ ለዓለማዊ ድርጅት በወፍራም ደመወዝ ከማገልገል የአምላክን ድርጅት በሚለጠን መመሪያ መሠረት በነፃ እናገልግል እየተባለ ከሥራ መሰናበት ተዘወተረ። ሀብታም ከሆኑ ለ8 ዓመታት የሚበቃውን ገንዘብ ብቻ ከያዙ በኋላ የተረፈውን ድርጅቱ እንዲሠራበት፣ እራሳቸውም ድርጅቱ በሚመድባቸው ቦታ በነፃ እንዲያገለግሉ ብዙዎች ወስነው ተሰማሩ። ሞላው ዓለም እንዲጠፋ እነርሱ ግን እንዲድኑ የዘወትር ፀሎት ሆነ። ኔ

በየአገሩ እየዞረ በዚህ መልኩ ከሚለብከው አንዱ አማኑኤል ፓታራኪ የሚባል የግሪክ ተወላጅ ሰው ነበር። ይህ ግለሰብ ይህንኑ ቅስቀሳና ስብከት ለማሰማት ወደ ኢትዮጵያ በመጣ ጊዜ ኃላፊ ስለነበርኩ ኤርፖርት ሔጄ ተቀበልኩት።

ስለሥራው ጉዳይ ብዙ ከተነጋገርን በኋላ እንደዚህ አለኝ፡- «አንተ በዚህ ድርጅት ውስጥ ለብዙ ዓመታት የቆየህ ወንድም ነህ። አሁን ሁላችን እንደምናውቀው የዓለም መጨረሻው መከሰቻ በጣት የሚቆጠር ዘመን ነው የቀረው፤ እንዲሁ ከእጆች ጣቶች ያነሰ በቁጥር 8 ዓመት ነው ብለን እናስባለን። እንዲሁም ከዚህ ከተባለው 8 ዓመት ወዲህ እንኳን ምን እንደሚፈጸም የሚያውቀው ይሖዋ ነው። ምን ይመስልሃል? ማሕበሩ ትንሽ ቢሮ ተከራይቶልህ በይበልጥ ሙሉ ጊዜህን በዚህ በአገልግሎት ሥራ ላይ ብታውል?» አለኝ።

ያኔ በብዙ መልኩ የዚህ ድርጅት እውነተኝነት ጥርጣሬ እየበላኝ ወይም እየገዘገዘኝና ሁሉንም ከጥርጣሬ አንፃር ጭምር እክታተል ስለነበር እና በዚህ በስብከታቸው መሠረት ዓለም ምንም እንደማትሆን የጠነከረ ሐሳብ ስለነበረኝ ምክንያት ደርድራ ለዚህ ስብከት ሙሉ ጊዜዬን እንዳሳልፍ የቀረበልኝ ሃሳብ አጠፍኩ። በዚሁ በእምነቴ መላላት ምክንያት የተነሣ እና ነገ ዓለም በ8 ዓመት ጊዜ ውስጥ እንደማትጠፋ ስለአመንኩ የቤት ግንባታ ይገባ ወይም ጀምራ ነበር። በዚሁ በቤት ግንባታ ሥራ ምክንያት ለሌሎች በጣም መጥፎ አርአያ ሆነሃል፤ ነገ ማዘጋጃ ቤት የሚያፈርሰውን ቤት ወንድም አበበ እያደሰ ነው፤ እየተባለም መተረቻ ሆኜ ነበር። አንዳንዶቹም እየቀረቡኝ እስኪ አሁን ወንድም ምን አለፋህ? ነገ ነፃ ልንሆን? እያሉ ይሉኝ ነበር። እኔም ጊዜ ከቀረበና አርማጌዶን ከመጣ ምንም ካላጠፋሁ ከቤቴ ጋር ቤተሰቦቼ ጭምር እድናለሁ ከማለት በስተቀር የከረረ ክርክር ውስጥ ከእነርሱ ጋር መግባት አልፈለኩም ነበር። ምንም እንኳን በአንድ አንድ የድርጅቱ ስሕተቶች የተደናበርኩና ከፍተኛ

ጥርጣሬ ያደረብኝ የነበርኩ ቢሆንም ለድርጅቱ የነበረኝ አክብሮት፣ የእግዚአብሔር የሚታየው ምድራዊ ድርጅት ነው የሚለው ጨርሶ ከጭንቅላቴ አልወጣም ነበር። አጥፊዎቹ በድርጅቱ ውስጥ ያሉት አንድ አንድ ግለሰቦች ሊሆኑ ይችላሉ፤ ድርጅቱ ግን የአምላክ ድርጅት ሊሆን ይችላል፤ ፈራጅ እግዚአብሔር ስለሆነ እስኪ ዝም ብዬ ልቆይ የሚል አመለካከት ነበረኝ። በአንድ አንድ ነገሮች ተላላቂዎች ሆነ ሣላምንበት ቀርቼ እንደሚገባ ዲሲፒሊናቸውን እንደድሮው ጠብቂ መራመድ ባልችልም፣ በዚሁ ምክንያት ከይሖዋ ምስክሮች አባልነት ተወግደሃል ቢባልም፣ በአብዛኛው ባሕርዬ የይሖዋ ምስክሮችን አቋም እንዳንፀባረቀ ለብዙ ዓመታት ቂይቴአለሁ። እነርሱ ከዳር እስከዳር አኩርፈውኝ ላለ እንኳን በእነርሱ ላይ የሚሰነዘረውን መጥፎ አመለካከት ባለኝ እቅም እክላክል ነበር። በተለይም በ1973 ዓ.ም. እ.ኤ.አ. የቀበሌ ሊቀመንበር በነበርኩ ጊዜ እና ቀደም ተብሎም በሰራተኛ ማሕበር ሊቀመንበርነትና በመኢሠማ ምክር ቤት በአባልነት አሠራ በነበርኩበት ወቅት ሁሉ በእኔ ኃላፊነት መስመር በኩል በእነርሱ ላይ እንዲወለድ የታቀደውን እርምጃ ሁሉ በዘዴ ተከላክዬላቸዋለሁ። ይህን ያደረኩት የእነርሱ ቤሳ ቤስቲን ለመልቀም ሳይሆን ወይም ወደማህበራቸው እንደገና ለመመለስ ሳይሆን ምንም ባላደረጉና ባላወቁት፣ በእምነት የተጃጃሉ ስለሆኑ፣ የሚያደርጉትን ነገሮች ሁሉ ስሕተትም ቢሆን በቅንነት ስለሚያደርጉት፣ በደሮ ጡንቻ ማለካካቴ ትክክል ነው ብዬ ስላላመንኩ ብቻ ነው። አሁንም ቢሆን በእነዚህ የተጃጃሉት በጉች ላይ በፍጹም የግል ጥላቻ የለኝም።

ነገር ግን 34 ዓመት ካገለገልኩት መሥሪያ ቤት ለቅቄ አንድ አንድ የራሴን የኑሮ እንቅስቃሴ ላለፉት 11 ዓመታት እመራ ስለነበር፤ የተሻለ ጊዜም ስለነበረኝና ስላለኝም አንድ አንድ የይሐዋ ምስክሮችን ጽሑፍ ማንበብ ጀመርኩ። አሁን ባለኝ የአእምሮ ግንዛቤና ያኔ ድሮ በነበረኝ ግንዛቤ መካከል ልዩነቱ እየተከሰተልኝ ስለመጣ በይበልጥ ማንበብ ጀመርኩ፤ በይበልጥ ሣነብ በይበልጥ ፍጹም ተሳስቼ እንደነበር ተገነዝብኩ። ስለዚህ ማንንም ለመጉዳት ወይም ለመጥቀም ወይም በምቀኝነት ሳይሆን የስሕተቱ ምንጭ እነማን እንደሆኑም ስለገባኝ ይኸንኑ አቋሜን ለመግለፅ በመጽሐፍ መልኩ ማቅረብ ፈለኩ፤ ተሞኝቼ እንደነበርም ገባኝ።

#### ያልተሞኙት እነማን እንደነበሩ

የዚህ ምዕራፍ ርዕስ ያልተሞኙም ነበሩ ይላል። እነዚህ በዚህ ድርጅት እየኖሩ ነገር ግን ያልተሞኙ እነማን ናቸው? እነዚህ ያልተሞኙት ከኤርትራ የመጡ ጥቂት ወንድሞች ናቸው። እነዚህ ከኤርትራ ከመጡት መካከል ጥቂት ወንድሞች ድርጅቱን ለፖለቲካ አቋማቸው ሊጠቀሙበት ስለፈለጉ ወይም ድርጅቱን ሽፋን ለማድረግ ወደ ድርጅቱ የተጠጉ ነበሩ። እነዚህ እንደመሐል አገር እና የደቡብ ወንድሞች በማሕበሩ ሰብከት ርእዮት ያልተጻፉት፤ ምላጮች ነበሩ። ትግላቸውም በድርጅቱ ውስጥ ከፍተኛ አመራር ከያዙ በኋላ ለዓለማቸው ድርጅቱን ሽፋን ለማድረግ የተነሱ ተንቀሳቃሾች ነበሩ። ያኔ ነገሩ በደንብ ባይገባኝም አድራጐታቸው ይገርመኝ ነበር።

ምናልባት ለምን ተገረምክ? ከተባልኩ በማሕበሩ ሕግ መሠረት ከፈቀደ ወይም መስሎ ከታየው ሰሐላፊነት

የሚመርጠው ማሕበሩ ነው እንጂ ግለሰብ እራሱን ለሹመት ለማቅረብ አይጣጣርም። የፈለገውን ያህል እወቀት ኖሮት የተማረ ቢሆንም እንደዚህ የሚያደርግ ወይም እንደዚህ የሥልጣን ጉጉት የሚያሳይ ካለ ማሕበሩ ጨርሰው ከተራ አስፋፊ በላይ ሥልጣን አይሰጠውም። በማሕበሩ እንደዚህ ያለ አድራጐት እንደ ትልቅ ነውር ይቆጠራል። አሁን ግን እንደሚገባኝ ተንኮላቸው እንዳይነቀባቸው የመነሣሣት መንፈስ ያላቸውን ስለሚፈሩ ነው። ለዚህም የሚያቀርቡትን ምክንያት የቴክኖሎጂ አመራር የተባለውን አለመከተል ነው። የቴክኖሎጂ አመራር አለመቀበል የአምላክን ሕግ መጣስ ነው። ምንም እንኳን ይህን ሕግ ማሕበሩ ለራሱ ጥቅም ማስጠበቂያ የደነገገና በጉቹን ያሳመነ ቢሆንም አምነው በተካተሉት አባላት ዘንድ ተቀባይነት ስለአገኘ ሕጉን አለማክበር እንደጠያፍ ነገር ይቆጠራል። ማሕበሩ ኘሬዝዳንቱን እግዚአብሔር እንደሾመ፤ በኘሬዝዴንቱም መመሪያ መሠረት ሌሎች እስከ የበታች ሹማምንት እንደሚሾሙ ያምናል። ከድርጅቱ ሰውን ለማባረርም ሆነ ለመሻር በመዋቅሩ አማካኝነት በኘሬዝዳንቱ ይፀድቃል። ኘሬዝዳንቱን ግን የሚሾመውም ሆነ የሚሸረው ሰው ሳይሆን እግዚአብሔር ብቻ ነው። ያ እግዚአብሔር ግን ስንቱን ሞላጫ ኘሬዝዳንቶችን ሳያስወግድ እስከዛሬ አለ? ያም ሆነ ይህ እነዚያ የሰሜኑ ቆቆች ግን ስልጣን ላይ ወጥተው ድርጅቱን ለመቆጣጠር በፈለጉ ጊዜ እኔ ደንቃራ ሆንኩባቸው።

እኔ የማሕበሩ ተወካይ ሆኜ በቀጥታ ኒዮርክ ካለው ዋና ቢሮም ሆነ አፍሪካ ውስጥ ካለው ከናይሮቢ ቅርንጫፍ ጋር ግንኙነት የማድረግ መብት ስለነበረኝ ያእኔን ከዚህ ቦታ ለመሻር

ከፍተኛ ትግል አደረጉ። በቀጥታ በጉን ወደ ማሕበሩ ደብዳቤ ቢጽፉም ማሕበሩ መልሶ ወደ እኔው ይልከው ጀመር። ሕጉን ማሳየትና ማስተማር የተገባ መሆኑን ዞሮ ገብኜዎች ያሳስቡኝ ነበር። ምክንያቱም እራሱን አሳልፈው ከሰጡት ወንድሞች ይህ የማይጠበቅ ስለሆነ እንዴት የጉለመሱ ወንድሞች እንደዚህ ያደርጋሉ እየተባለ እንወቀስም ነበር። ከማሕበሩ ጋር እንደዚህ አድርጎ ግንኙነት ለመፍጠር ሲታገሱ በሌላ በኩል ደግሞ በአገር ውስጥ ባለው ድርጅት ውስጥ ለመግባት ወይም የሐላፊነት ቦታ ለመያዝ እጅግ በጣም ጥረት ያደርጉ ነበር። በተቻለ መጠን ምክንያት እየፈጠሩ ከአዝመራ የመጡት እንደነ ገብረየሱስ ያሉት ለምን ስልጣን አይሰጣቸውም? ለምን የመጠበቂያ ጽሑፍን አይተረጉምም? በማለት በቀጥታ ቁልፍ ቦታ የሆኑ አንድ አንድ የኃላፊነት ቦታዎችን ለመያዝ ዞሮ ገብኜቸው በሆነው ወንድም ምናሌ በሚባለው ሰው አማካኝነት ጥያቄ አቀረቡልኝ። ይህንን ጥያቄ ያቀረበልኝ ወንድም ምናሌ ከመቶ አለቃ አስጢፋኖስ ደምሳስ ጋር ሆነው ነበር። ሁለቱም ኤርትራውያን ናቸው። ላቀረቡልኝ ጥያቄ የቅን መልስ ባለመስጠቴ የመቶ አለቃው ተበሳጭቶ በመውደቅ ተንደፋድፈዋል። ነገሩን ለማጣራት እንደሞከርኩት ከሆነ ንዴት በተሰማው ጊዜ ማለት በከፍተኛ ደረጃ ሲበሳጭ ንዴት አንቀጥቅጦት እንደሚጥለው ነው የተነገረኝ። ይህ ዓይነቱ ጠባይ በፍጹም ከምስክሮቹ ዲሲፒሊን የራቀ፤ ለእምነት ሣይሆን ለልዩ ዓይነት ፍላጎት ለማስመሰል ይሠሩ እንደነበር ግልፅ ቢሆንም አጉል ጠባይ የተጠናወታቸው ስዶች ይመስሉኝ ነበር እንጂ የፖለቲካ ንክኪ ይኖራቸዋል ብዬ አልጠራጠርም ነበር። ስለሆነም እኔ ሣይገባኝ ለዓላማቸው

እንቅፋት መሆኔን የተረዳሁት ከጊዜ በኋላ ነው። ከዚህ በላይ እንደተጠቀሰው ከማሕበሩ ዲሲፒሊናዊ ባሕርይ ውጭ ይንቀሳቀሱ የነበሩት።

1. ወንድም ገብረኢየሱስ የሚባል ከሚስቱ ጋር
2. ስብሃቱ የሚባል የኢትዮጵያ አየር መንገድ ሠራተኛ የነበረ
3. ወልደ ማርያም ጊላማርያም የሚባል
4. አብረሃም የሚባል ከዚህ ዓለም በመኪና አደጋ በሞት የተለየ፤
5. ተክኤ የሚባል ግለሰቦች ነበሩ።

እነዚህ ከዚህ በላይ ከ1-5 የተጠቀሱት በቅርብ የማውቃቸው በድርጅቱም ኃላፊነት እያላቸው፤ ነገረ ግን የምስክሮቹ ጠባይ የራቃቸው ግለሰቦች ነበሩ። ለምሳሌ ገብረኢየሱስ የተባለው ግለሰብ በኢትዮጵያ ንግድ ባንክ የሚሠራ ሲሆን ሚስቱ ነርስ ነች። በዚያን ጊዜ ኢትዮ ሲውዲሽ የሰሜን ክፍል እየተባለ ይጠራ በነበረው ክሊኒክ ውስጥ ታገለግል ነበር፤ ሁለት ልጆችን ወልደዋል። ነገር ግን እንደወለደች ነርስ አዜብ ልጆቿን በቤትዋ አታቆይም፤ በቤታቸው ልጆቻቸው አያድጉም። ይህ ነገር ይገርመኝ ስለነበር ለምንድን ነው? ብዬ ብጠይቃቸው ለአገልግሎታችን ማለት ለስብከታችን ሥራ አገልግሎት እንቅፋት ስለሚሆኑብን ለዚሁ ሊረዱን ለተዘጋጁ ዘመዶቻችን እንዲያሳድጉ እያደረግን ነው። ማንኛውንም ወጪ እኛ እንችላለን። አሣዳጊ ወላጆቻችን የእኛ እምነት ተከታዮች ስለሆኑ ችግር የለም። ከዚህም በላይ እኛም በጥብቅ እየተከታተልን የምንረዳቸው ይሆናል የሚል መልስ ሰጡኝ። ሠራተኛ ለልጆች ተቀጥራ

የምታገለግል ከሆነ ምስጢራቸው እንዳይጋለጥ ለመደበቅ እንደሆነ ደርግ ደርሶባቸው ሊይዛቸው ሲል ጠፍተው ከሒዱ በኋላ ነገሩ ግልፅ ሆነልኝ። ደርግ ስለላ ሲያደርግ ደርሶባቸው ሊይዛቸው ሲል ባቻኑቻቸው አደጋ መኖሩን ተረድተው ጠፍተው ከአገር ወጡ። ታህሣሥ 5 ቀን 1997 ዓ.ም. መካከን ግዛቸው የሚባል ወንድም ከሌላ ወንድም ጋር ሊያፅናናኝ በመጣ ጊዜ ይኸንኑ አንስቼለት፤ ያኔ እርሱ ምፅዋ እንደነበር አስታውሶኝ በዚያን ጊዜ ይህ ገብረኢየሱስ የተባለው ወንድም ተብዬው በምፅዋ አድርጎ ወደሻቢያ ከገባ በኋላ ወደ ጀርመን መሻገሩን ገልጸልኛል። ደርግም ከሚፈለጉ ጋር ፎቶግራፎቻቸውን በአደባባይ ለጥፎ ነበር። በድርጅቱ ውስጥ ቁልፍ የሐላፊነት ቦታ ለመያዝ ይነሰፈሰፉ የነበረው ለዚህ ዓላማቸው መሆኑ ግልጽ ሆነልኝ።

#### የይሖዋ ምስክሮች ሥራ በኢትዮጵያ

የይሖዋ ምስክሮች ሥራ በግልጽ እንዳይካሄድ እንደ ኢትዮጵያ አቆጣጠር ከ1949 ዓ.ም. ጀምሮ የታገደ ሆኖ ነበር። ስለዚህ በትንንሽ ቡድኖች እየሆኑ መሰብሰብና በተናጥል እየዞሩ ላገኙት ለው ስለእምነታቸው ከመመሥከር በስተቀር በግልጽ የሚሠራ ሥራ አልነበረም። ሥራ ሁሉ የሚሠራ በየሐላፊዎችና እጅግ ምስጢር ጠባቂ በሆኑ ወንድሞች ቤት ነበር። ከማሕበሩም ጋር ግንኙነት የሚደረገው በኮድ እና በልዩ ዘዴ በሚቀነባበር የደብዳቤ አፃፃፍ ነው። ከተለመደው ኮድ ውጭ መጻጻፍ አልክል ነው። ለዚህም ግንኙነት የሚመደብ አንድ ለው ብቻ ነው። ደብዳቤ ለማህበሩ መድረሱን፣ የማሕበሩም ለገባኤ መድረሱን ወይም አለመድረሱን በኮድ ነበር ክትትሉ። በዚህ መልኩ ነጮች

ከሒዱና ካሣሁን ገብረጊዮርጊስ የሚባል ድርጅቱን ከተወው በኋላ ፊኪግልን የሚባለውም ካናዳዊ በ1950 ዓ.ም. ያንክ ኢስቴዲየም በተደረገ የዓለም አቀፍ ስብሰባ እነ አብርሃም ከመቃብር መነሣታቸው እውን ባለመሆኑ ድርጅቱን ማገልገል ስለተወው፣ በአገሩ የተሻለ እኔው ሆኜ ስለተገኘሁ፣ ለዚሁ ሥራ መደቡኝ።

እሁን በዚሁ መልክ ግንኙነቱ ቀጥሎ ሣለ አንድ ጊዜ ልዩ ደብዳቤ ደረሰኝ። ይህ ደብዳቤ ከተባለው የኮድ አፃፃፍ ውጭ የመጣ ነው። ከማሕበሩም አሠራር መስመር ውጭ ነው። አደጋ ወይም ክትትል መኖሩን ፍንጭ የሚለጥም ሊሆን ስለሚችል ተቀብዬ ምንም መልስ ሣልለጥ ዝም አልኩ። ምናልባት ክትትል ካለ በዚህ ወይም በሌላ መልኩ አንድ ነገር ይከሰታል እያልኩ ስጠባበቅ ሳለሁ ከእለታት አንድ ቀን ወንድም ገብረኢየሱስ በመጀመያ ተራ ቁጥር ላይ የተፃፈ ወንድም መሆኑ ነው፤ አለኩድ ደርሶኝ የነበረውን ደብዳቤ ግልባጭ ይዞ ቤቴ መጣ። ደብዳቤውንም አሳይቶኝ ይህ ደብዳቤ አልደረሰህም? አለኝ። መልሴ አልደረሰኝም የሚል ነበር። በደብዳቤው ላይ 571.45 የኢትዮጵያ ብር ለገብረኢየሱስ እንድከፍለው የሚያዝ ነው። በዛሬ ምንዛሬ ሂሳብ ስሌት 2280 የኢትዮጵያ ብር ያላነለ ይመስለኛል። ኮድ ይዞ ስለአልመጣ፣ ከማሕበሩ የአሠራር ደንብ ውጭ የማሕበሩን ገንዘብ ወጪ እንዳደርግ የሚያዝም ስለነበር፣ ለገብረኢየሱስም፣ ለማሕበሩም ጃንም መልስ ሣልለጥ ዝም ብዬ ስለነበር ነው በቀጥታ ሊጠይቀኝ የመጣው። በተቻለኝ መጠን ሁኔታውን እንዲያስረዳኝ ለማወጣጣት ሞክርኩ። በደብዳቤው ላይ ከተገለፀው ሐሳብ በስተቀር የለጠኝ ፍንጭ አልነበረም።

ለካ እዚያ የይሖዋ ምስክር ነኝ የሚለው አንዱ ሞላጫ ነጭ ከአንድ የሻቢያ አባል ጋር ተግባብቶ እዚያ ናይሮቢ በሽልግ ወይም በኬኒያ ገንዘብ ከተከፈለው በኋላ እዚህ ኢትዮጵያ ውስጥ ላለው አባላቸው ለአቶ ገብረኢየሱስ በኢትዮጵያ ብር 571.45 ተከፍሎ እንዲሠራበት የታለበ ነበር። ወይም ደግሞ በኢትዮጵያ የይሖዋ ምስክሮች ድርጅት ውስጥ ሠርገው እንደገቡ እዚያም ናይሮቢ ሠርገው ይገቡና ነጮችን የጠመዘዘ አንድ ሻቢያ ኖሮ ሊሆን ይችላል። በኋላም ገንዘቡን እንዲከፍለው ሥርዓት ባለው መልኩ ስለአልመጣና እራሴንም ከጉዳት ለማዳን ምንም እንዳልደረሰኝ ገልጼው ዘጋሁት። ከማሕበሩ አለመሆኑ የሚታወቀው ኮድን የተከተለ ሌላ የእርምት ደብዳቤ እንዲላክ አለመደረጉ ነው። ብቻ እነዚህና የመሳሰሉት መቀላጠፍ፣ እነዚያ ነጮችም እራሳቸው ከማህበሩ ሥርዓት ይልቅ የእነርሱን ሥርዓት አልበኝነት የመደገፍ አዝማሚያ ስለአሳዩኝ ሁኔታዎቼ አስጠሉኝ። ይህንን ሕገወጥ ደብዳቤ በዚህ መጽሐፍ መጨረሻ አያይዝጃለሁ።

#### በ1968 ዓ.ም. የናይሮቢ ስብሰባ

በ1968 ዓ.ም. ዲስትሪክት ስብሰባ ስለነበር በዚህ ስብሰባ ላይ ለመገኘት ወደ ናይሮቢ ሄጄ ነበር። በ4ኛው ተራ ቁጥር ስሙ አብርሃም ተብሎ የተጠቀለው ኤርትራዊ ወንድም ከማሕበሩ ሥርዓት ውጭ ያው የተለመደ ጠባብን ማንፀባረቅ ተያያዘው። በደንቡ መሠረት የልዑካን መሪ የሆነ ለው ከየት እንደመጣ፣ ከመጣበት አገር ስለ ሥራ እንቅስቃሴ ሪፖርት ያቀርባል። ይህንን አይነቱን ሪፖርት በተሰጠኝ መመሪያ መሠረት አድርጌያለሁ። ሪፖርቱ ኤርትራንም በኢትዮጵያ ስም

የሚያጠቃልል ነበር። ወንድም አብርሃም ግን ለብቻ ኤርትራ ለምን ሪፖርት አታቀርብም ብሎ ከተወሰኑ ነጮች ጋር ከተነጋገረ በኋላ ኤርትራን በተመለከተ ሪፖርት ተነስቶ አቀረበ። ኤርትራ በካርታ ላይ የት እንደምትገኝ ሁሉ ዘረዘረ። ማሕበሩ እራሱ እኛ ን በመሳሰሉት ሥርዓት ጠባቂዎች ላይ በይበልጥ ሕግ ሊጥል በጣም ንቃት ያላቸው ኤርትራውያኖችን ዝም እንደሚላቸው ነው የተረዳሁት፤ ስለዚህ አሁን ሁኔታው ማሕበሩ በሃይማኖትም ሆነ በአገር እያከፋፈሉ ቢመሩ ግድ የሌላቸውና ለዚህ ነገር ግፊትም እንደሚሰጠው ነው የሚገባኝ። የእኔ ሪፖርት በኢትዮጵያ ስም ነበር የቀረበው። ይህ ነበር አብርሃምን አበሳጭቶት መድረክ ላይ ያወጣውና ከኤርትራ መምጣቱንና ዘሩም ኤርትራዊ መሆኑን ያስለፈለፈው። በዚህን ጊዜ አንድ የኢትዮጵያ አየር መንገድ ቴክኒሽያን የነበረው ፀጋዬ የሚባል ለው እርሱ ፖለቲከኛ ነው ብዬ አጋልጣለሁ ብሎ በተነሣ ጊዜ አስፈላጊ አለመሆኑን ገልጼለት ከአንካሳንታ፣ አንጃግራንጃ ውስጥ ከመግባት ዳንን። ይህን ነገር እግዚአብሔር አይፈቅድም በሚሉት የደቡብ በጉችና በሰሜኑ ቆቆች መካከል ምን ያህል የጮሌነትና የንቃት ልዩነት እንዳለ መገንዘቡ ቀላል ነው።

እንደነ ኃይሉ የምሩ፣ ወንድም አደራ፣ አሸቱ ምንዳ፣ ከአውራጉዳና፣ ሌሎችም የይሖዋ ምስክሮች የውይይት ክብብ ገብተን ፖለቲካን እንማርም፣ ሲያድባሬ ይውደም አንልም ብለው በደርግ ጠዘኞች በጥይት ተደብድበው በታማኝነት ሲሞቱ፣ የሰሜኑ አራዶች እምነት እና ብልጠት ግን ከዚህ የተለየ መሆኑን እናያለን። እነዚህ የይሖዋ ምስክሮች ነን እያሉ ነገር ግን የድርጅቱ የሃይማኖት ትምህርት እስረኖች ያልሆኑት፣ በጉችን

አግልሰው ድርጅቱን በበላይነት እየተቆጣጠሩ ነው። አሁን እንደዚህ ይህን ታሪክ የፃፍኩት የነበረውን ሁኔታ ለመግለፅ ያህል ነው እንጂ አገራችሁን አትውደዱ፤ በፖለቲካ አትካፈሉ፤ የዚህ ዓለም ፖለቲካ የሰይጣን ኘሮፖጋንዳ መግለጫ ነው። ስለዚህ እኛ የይሖዋ ምስክሮች ፖለቲካንም ሆነ ፖለቲከኞችን አንደግፍም። የእኛ አቋም የአምላክን መንግሥትና የአምላክ ምድራዊ ድርጅትን መደገፍ ብቻ ነው የሚለውን የይሖዋ ምስክሮችን አቋም ለማንፀባረቅ ፈልጌና አምኜም አስመሆኑን እገልጻለሁ።

#### ሌላ የኤርትራውያኖች አለመጃጃል ምሳሌ

አንድ ኢትዮ ግሪክ ኮቶን ኘሮሴስ የሚባል ኩባንያ የሚሠራ ወንድም ነበር። ይህ ወንድም ከማሕበሩ የግብረገብ ሥርዓት ውጭ ሲሠራ መታየቱን የሚያመለክት ሪፖርት ደረሰኝ። በማሕበሩ ደንብ አንድ ወንድም በጣም አስጠያፊ ሕገ ወጥ ሥራ ሲሠራ ሌላ ወንድም ካየው፤ ስለዚሁ ወንድም ስጉባኤው ሐላፊ ሪፖርት ማድረጉ የተለመደና ሰድረጅቱም ተቆርቋሪነትን ስለሚያሳይ የሚደገፍ ነው። ስለዚህ ምስክር ባይኖርም የጉባኤ ሐላፊዎች ከ3 ያላነሱ ሆነው ጠርተው ያነጋግሩታል። ካላመነ እንደሁኔታው በጥበቃ ላይ ሆኖ ይመክራል፤ ይበረታታል፤ እንደዚህ ያሉት አጉል አመልካች ጣቶች ወደ አንተ እየቀሰሩ ስለሆነ ተጠንቅቅ ተብሎ በዓይነ ቁራኛ ይጠበቃል።

ክትትሉ የማይቀር ይሆናል። ያመነው ከሆነ ግን ሰተወሰነ ጊዜ በጉባኤው ውስጥ ሐላፊነት በቶሎ አይሰጠውም። ስለዚህ እነዚህን ሁኔታዎችን ለማጣራት ሁለት የኤርትራ ወንድሞችና አንድ የመቀሌን ወንድም ይዜ ይህንን በድለዋል የተባለውን

ወንድም ጠርቼ በጋራ አነጋገርነው። በመጀመሪያ ጊዜ ይህ ወንድም በቅንነት ጥፋት መሥራቱን አመነ። ጥፋቱንም ስለአመነ ምን አይነት የቅጣት ውሳኔ መስጠት እንደሚችለን ተነጋግረን ለመወሰን ለሣምንት ተቀጣጠርን። እርስ በርሳችን ስለማንጠራጠርና እንደ ደንቡ አንዱ ሌላውን ማታለል ወይም መዋሸት ወይም መካድ ኃጢአት ስለሆነ፤ ከምንም በላይ መተማመን አለ። በተለይም በድብቅ ስለምንሠራ እና በሕገ ያልተፈቀደልን ስለሆነ፤ ቃለ ጉባኤን መያዝ የተለመደ አልነበረም። ቃለጉባኤ የሚያዘው የመጨረሻ ውሳኔ በተላለፈበት ጊዜ ብቻ እንጂ ሂደቱን በቃለ ጉባኤ እየያዘን እና እየፈረምንም አንክታተለውም ነበር። ስለዚህ ቃለጉባኤን ሣንይዝ ዝም ብለን ለሣምንትቀጠሮ ተስማምተን ተለያየን።

ለካስ ከሰበሰበ በኋላ አገር ታምሶ ኖሯል፤ ለምን አመንክ? በጉባኤ ሹመት ያገኘህ መሰለህ? በቶሎ ሐላፊነት እንደማይሰጥህ እንዴት አታውቅም? እየተባለ ተደለተ። እኔ ሞኝ ግን ይህንን ሴራቸውን ስላላወኩ፤ በቀጠሮ በተገናኘን ጊዜ ሣምንት ምን ምን ተባብለን እንደነበር ጠቃቅሼ ወደ ዋናው ጉዳይ ገብተን እንድንወያይ መድረኩን ክፍት አደረኩ። በዚህን ጊዜ ሣምንት አምኖ የነበረው ተከላሽ ግለሰብ በቁጣ ምን እያልክ ነው? ለምንድን ነው ስሜን የምታጠፋው? እኔ መቼ እንደዚህ ብዬ አመንኩ? ብሎ ቡራ ከረዩ አሰኝ ለዚህ ምስክርነት ወደ ሦስቱ ወንድሞች ፊቱን ባዞር እንደዚህ ብሎ ማመኑን እኛ አልሰማንም ብለው በአንድ ቃል ካዱኝ። ድሮም የማሕበሩን ድክመት መገንዘብ ጀምሮ ስለነበር፤ አሁን ደግሞ በምን ዓይነት ሰዎች እንደተከበብኩ ተረዳሁ። ይህንን ሁኔታ ለማሕበሩ ብገልፅም

ነጮች በአፈጮሌነት እየተደለሉ ስለአስቸገሩኝ ምንም ለማላገኝ እና በትክክል በእምነቴ መሠረት መሥራት ለማልችለው ነገሮች እራሴን ማስገዛት ተወኩ። እውነት በብዙ መልኩ አንፃራዊ ሆነችብኝ። ውሽቴን ከሆነ እነ ማሞ ብርሃኔና የመቶ አለቃ እስጢፋኖስ ደምሳሰ ሕሊናቸው ይመስከር።

#### ከደቡብም ብልጦች አልጠፉም

ከደቡብም ቢሆን አንድ አንድ እራሳቸውን ማዳን የቻሉ ብልጦች አልጠፉም። ለምሳሌ እንደነ ሻምበል ኃይለ ኢየሱስ ዋና፣ ተስፋዬ በጅጋ፣ እህት ልክየለሽ፣ አበበ የሚባለው ባልዋ እና ሌሎችንም መጥቀስ ይቻላል። ከአለታት አንድ ቀን ከላይ የተጠቀሱትን ወንድሞችና ሌሎችንም፣ የታጠቁ የደርግ የቀበሌ ቦዘኔ አባላት በሰብሰባቸው ላይ ሳሉ ከብዘው ይይዟቸዋል። ወደ ቀበሌም ከተወሰዱ በኋላ ሁለተኛ እንደዚህ ያለውን ሥራ አንሠም ወይም አንሰበሰብም ብለው ስለፈረሙ እንደሌሎቹ ወንድሞች ቸክ ብለው ከመረሽን ዳኑ። እነዚህ ትንሽ ጭንቅላታቸውን አሰርተው ከመረሽን ድነዋል። ይህንኑ ጉዳይ በ15/5/1990 ዓ.ም. እንደ ኢትዮጵያ አቆጣጠር ማለት ነው ከቀኑ 5 ሰዓት ተኩል በሆነ ጊዜ መሥሪያ ቤቱ ሔጄ ወንድም ተስፋዬ በጅጋን አነጋግራለሁ። ተስፋዬ ግን የአልሸሹም ዞር አሉ መልስ ሰጠኝ። ተስፋዬ ማፈሩ በፊቱ ላይ እየተነበበ እንዲህ አለኝ «እኛ እኮ ጨርሶ አንሰበሰብም ብለን ሣይሆን በዚህ አካባቢ ወይም በዚህ ቀበሌ አንሰበሰብም ብለን ነው የፈረምነው» ብሎ መልስ ሰጠኝ። ስለድርጅቱ መጽሐፍ በመጻፍ ላይ መሆኔንም ገልጥኩለት። ተስፋዬ ግን «ከዚህ ድርጅት የተሻለ እወነትን የያዘ ስለሌለ እውነትን ተቃውሞ መጽሐፍ መጻፍ ጥሩ አይደለም» ብሎኛል።

እነዚህ ጥቂቶች የደቡብ ብልጦች መንግሥት ጠርቶአቸው ባሉት ቀበሌ ሣይሆን ጨርሶ በኢትዮጵያ ውስጥ አትስበኩ ቢላቸውም እንደሚፈርሙ የተረጋገጠ ነው። ከላይ ከተዘረዘረው አንፃር እንድጽፍ ያነሣሣኝ ከአስመራ ብልጦችም ሆነ ከደቡብ በጉቶ ልዩ ቅራኔ ኖሮኝ ሣይሆን የሃይማኖት እስረኛ በመሆንና ባለመሆን መካከል ልዩነታቸው ምን ያህል እንደሆነ ለማሳየት ነው።

አሁን ድርጅቱን በበላይት የሚቆጣጠሩ የኤርትራ ወንድሞች የሆኑበት አንዱ ምክንያት ኤርትራዊ የሆነ ዞሮ ጉብኚ በፈረንጆቹ ስለተሾመና በዚህ ሰው አማካኝነት ደቡቦቹ እየተገፉ ስለሄዱ፣ ቁልፍ ቁልፍ ቦታዎችን ለወገኖቹ ለማስረከብ ችለዋል። ደቡቦችም እኛ እውነትን ፍለጋ እንጂ ምንቸገረን እያሉ ሌላ ልዩ አላማ ስለሌላቸውና እንደበግ ስለሚነዱ ነው። ዛሬም ቢሆን ማለት በኢሕአዴግ ዘመን በሁለቱ የቀድሞ ወዳጆች መካከል ጥል ስለተፈጠረ አንዱ ሌላውን ከአገር የማባረሩ ጉዳይ ተከስቷል። በዚህ መልኩ የይሖዋ ምስክሮችን ድርጅተ ሽፋን ያደረጉ ምላጮች ከኢትዮጵያ መባረራቸውን የጀመርን ድምፅ ሬዲዮ ጣቢያ ከቀኑ 11 ሰዓት እስከ ለ12 እሩብ ጉዳይ በሚያደርገው የዜና እወጃው ከአስመራ ወኪላቸው አቶ ጉይቶምን በመጥቀስ ግንቦት 11 ቀን 1991 ዓ.ም. ገልጸዋል። ምን ያህሉ ከእነዚህ እንደተባረሩ አላውቅም። ለማወቅም አልሞከርኩም።

#### ነጮቹ ቢሞኙም ማጠፊያ አላቸው

ቀደም ተብሎ እንደተገለፀው በ1975 የዓለም መጨረሻ ይመጣል ተብሎ ሥራ የፈቱት ኤሮፖውያኖች ተጉድተውም አይጉዱም። አንደኛ ፖርት ተይም መሥራት ይችላሉ።

ለመሥራት ከፈለጉ እንደገና ምን ጊዜም ሥራ አያጡም። እንዲሁም ባይሠሩም ከማሕበራዊ ዋስትና በየወሩ ገንዘብ ሊያገኙ ይችላሉ። ቢሞኙም የሁልጊዜ ወይም ዘላቂ ጉዳት አይደርስባቸውም። የእኛው አገር በጉዳት ግን ሲወልዱ ቢታይ እንደሚባል አይነት ነው የሆኑት።

ለምሳሌ በአውራ ጉዳና ጥሩ ሥራ የነበረው ሰው ነበር። ሚስቱ የኮሜርስ ምሩቅ፣ የኢትዮጵያ ንግድ ባንክ ሠራተኛ ናት። ሁለቱም የይሖዋ ምስክሮች ናቸው። ሁለቱም ጥሩ ደመወዝ አላቸው ለማለት ይቻላል። በእዚያ ዘመን በዚያን ወቅት ማሕበሩ በ1975 ዓ.ም. የዓለም መጨረሻ ይመጣል ስለአለ፣ ለዚህች ለቀረችው ጥቂት ዘመን ሁለተኛን እየሠራን ጊዜአችንን ከምናላልፍ አንዳችን ሥራችንን ትተን ልዩ ሙሉ ጊዜ አቅኚ እንሁን ተባባሉና ከሥራ የመውጣት እጣ የአቶ ባል ይሆናል። ከጊዜ በኋላ ሚስቱ በንግድ ባንክ ከከተማ ውጭ ትመደባለች። እርሷም እየሠራች እርሱ በአካባቢው እየሰበከ ኑሮአቸውን እንደቀጠሉ አጅሬ ደርግ መንግሥቱን ይዞ ከተፍ ይላል። ከ1966-1970 ባለው ጊዜ ውስጥ አስቃቂ ሁኔታዎች ስለነበሩ፣ በዚህ በተቃራኒ ርዕዮቱ አቶ ባል በቀበሌው ተደብድቦ ሞቷል ተብሎ ይጣላል። ሣይሞት ይቀርና እንደምንም ተነስቶ ወደ ቤቱ ከተመለሰ በኋላ ሽሽተው አዲስ አበባ ይመለሳሉ። አዲስ አበባ ከተመለሱ በኋላ እመት ሚስት ባለሥራ፣ አቶ ባል ጦከኔ፣ እንዳይሰበክ አስቸጋሪ ይሆንበታል። ኑሮም እየከበደ ሄደ፣ ልጆችም እያደጉ ሄደው ለገብረማርያም ትምህርት ቤት ለበዙ ልጆች ይገቡ ማስተማሩ አስቸጋሪ ሆነ። የሚጠባበቁት የዓለም ሕዝብ አልቆ የእነርሱ የመዳን ዋስትና ፋና ጠፋ። ስለዚህ በሁሉ

መልኩ ጫና ስለበዛ አቶ ባል አሮጌ ታክሲ ገዝቶ ማንከራከስ ጀመረ። ከሚስትም መጣላት መጣና እንዲሁም መለየት ተከሰተ። ለጊዜው ሚስቱ አውራሪስ ሆኖ ልጆችን አስታቅፋ ገባች። በኋላ የቤት ችግር ስላለ ቤቱን ለሁለት ተካፍለው እንዲኖሩ ለሚስቷ ስለተፈረደ፣ በዚህ ንዴት በአስም ታንቆ ከዚህ ዓለም በሞት ተሰናብቷል። ሌሎች እንደ ኢትዮጵያ አየር መንገድ ከመሳሰሉት ሥራቸውን ትተው የተሞኙ ብዙዎች ናቸው።